

جامعہ اسلامیہ کراچی

الحقانیہ

مجلد

سابقہ
مکرمہ

رمضان اشوال ۱۴۳۳ھ اگست ۲۰۱۲ء



بانی: فقیہ العصر حضرت مولانا مفتی عبد الشکور رحمہ اللہ

فہرست

- 3 رَحْمَتوں کا مہینہ ----- مفتی سید عبدالقدوس ترمذی مدظلہم
- 7 درس حدیث ----- شیخ الاسلام علامہ ظفر احمد عثمانی رحمۃ اللہ علیہ
- 9 ملفوظات حکیم الامت رحمۃ اللہ علیہ ----- حضرت مولانا حافظ ابرار الحق صاحب حتی
- 11 رمضان کو کیسے قیمتی بنائیں ----- مفتی عارف محمود صاحب زید مجدہم
- 17 عید کا اسلامی تصور ----- فقیہ العصر مفتی سید عبدالشکور ترمذی رحمۃ اللہ علیہ
- 19 فضائل و مسائل اعکاف ----- مفتی سید عبدالقدوس ترمذی مدظلہم
- 30 فیض روحانی از اولیاء ربانی ----- فقیہ العصر مفتی سید عبدالشکور ترمذی رحمۃ اللہ علیہ
- 65 دارالعلوم کراچی میں چند روز ----- فقیہ العصر مفتی سید عبدالشکور ترمذی رحمۃ اللہ علیہ
- 79 تواریح وفات ----- مولانا ذاکر خلیل احمد تھانوی مدظلہم
- 83 جامعہ حقانیہ کا ۵۸واں سالانہ جلسہ تقسیم اسناد ----- مولوی محمد آصف چنیوٹی
- 85 الاستفتاء ----- فقیہ العصر مفتی سید عبدالشکور ترمذی رحمۃ اللہ علیہ
- 93 اخبار الجامعہ ----- مولوی محمد آصف چنیوٹی

خط و کتابت کیلئے : دفتر ماہنامہ الحقانیہ جامعہ حقانیہ سائبر ہال سرگودھا

web-www.alhaqqania.org

E-mail-alhaqqania@yahoo.com

048-6786002/6786899

کلمہ: الح

مفتی سید عبدالقدوس ترمذی مدظلہم

رحمتوں کا مہینہ

بعد الحمد والصلوة :

رمضان المبارک کا مقدس و مبارک مہینہ ہمارے سروں پر طوہ فگن ہے شعبان المعظم کے آخری روز حضور اکرم ﷺ نے جو خطبہ ارشاد فرمایا حضرت سلمان فارسی رضی اللہ عنہ کی روایت سے وہ کتب حدیث میں تفصیلاً موجود ہے :

”نبی کریم ﷺ نے فرمایا اے لوگو! تحقیق سایہ ڈالتم پر ایک بڑے مہینے نے، برکت والے مہینے نے، وہ ایسا مہینہ ہے کہ اس میں ایک رات آتی ہے جو کہ ہزار مہینے سے بڑھ کر ہے۔ اللہ تعالیٰ نے اس کے روزے فرض کیے ہیں اور قیام تطوع قرار دیا ہے (تطوع کا لفظ سنت مؤکدہ پر بھی بولا جاتا ہے)۔۔۔۔۔ اور وہ صبر کا مہینہ ہے اور صبر ایسی چیز ہے کہ اس کا بدلہ جنت ہے“ الح۔ (ملخصاً)

نیز نبی کریم ﷺ نے ارشاد فرمایا کہ :

”تمہارے پاس رمضان آگیا ہے، مبارک مہینہ، اللہ تعالیٰ نے اس کے روزے تم پر فرض کیے ہیں اس میں آسمان کے دروازے کھول دیے جاتے ہیں اور جہنم کے دروازے بند کر دیے جاتے ہیں اور سرکش شیطانوں کو طوق پہنائے جاتے ہیں۔ اللہ کی (بنائی ہوئی) اس میں ایک رات ہے جو ہزار ماہ سے بہتر ہے جو شخص اس رات کی خیر سے محروم رہا وہ بالکل ہی محروم رہا“۔

حضرت نبی کریم ﷺ کے ان ارشادات مبارکہ سے جہاں اس ماہ مقدس کی

عظمت و برکت معلوم ہو رہی ہے وہیں اس میں مسلمانوں پر عائد ہونے والی ذمہ داریوں کا بھی پتہ چل رہا ہے۔

مادیت میں گھرے انسان کو اس کی انتہائی ضرورت تھی کہ اس کا رشتہ اپنے رب سے قائم ہو اور اس کی مردہ روح کو روحانی غذا اور مانگ دے کر اسے زندہ کیا جائے، روحانیت غالب ہو اور قوت ہیمیہ مغلوب ہو، اس لئے حق تعالیٰ نے صوم کو فرض قرار دے دیا اور اس کی حکمت لعلکم تتقون (تاکہ تم پرہیزگار بن جاؤ) بیان فرمائی، انسان چونکہ حق تعالیٰ کا بندہ ہے اور اس کی بندگی کا تقاضہ ہے کہ وہ اس کے ہر حکم کو بلاچوں و چرا تسلیم کرے اور اس کی رضا کی خاطر بجان و دل اسے بجالائے اس میں اسرار و حکمتیں تلاش نہ کرے اس لئے حکمتوں کے درپے نہیں ہونا چاہئے لیکن حق تعالیٰ کا کوئی حکم چونکہ حکمت سے خالی نہیں ہو سکتا اس لئے اس کے ہر حکم میں بے شمار حکمتیں موجود ہیں بعض احکام کی حکمتوں کو انہوں نے خود ہی بتا دیا ہے جیسا کہ روزہ کے بارہ میں لعلکم تتقون سے اس کی حکمت (اور فلاسفی) کو بیان فرمایا گیا ہے، احکام کا مدار اگرچہ حکمت پر نہیں بلکہ علت پر ہوتا ہے لیکن ان احکام کو ایسے طریقہ سے بجالانا ضروری ہے کہ انسان ان کے فوائد سے بھی بہرہ ور ہو سکے۔

بہر حال روزہ ایک ایسی عظیم الشان عبادت ہے کہ اس کے ذریعہ انسان کی روحانیت بیدار اور دل حق تعالیٰ کی معرفت و محبت سے سرشار ہو جاتا ہے اس لئے مسلمانوں پر لازم ہے کہ وہ اس عبادت کو اللہ تعالیٰ کا حکم سمجھ کر بجالائیں اور اس طرح اس عبادت کو سرانجام دیں کہ صبح معنی میں روزہ ادا ہو جائے محض روزہ کا جسم اور ڈھانچہ نہ بنے بلکہ اس کی جو حقیقی روح ہے وہ بھی اس میں پیدا ہو جائے

اس کے لیے اس حضرت انسان کو نفسِ امارہ سے مقابلہ کر کے تمام گناہوں کو چھوڑنا ہو گا اور جو گناہ ہو چکے ہیں ان سے سچی توبہ کرنی ہوگی اور روزہ کی حالت میں بطور خاص غیبت، بہتان، چغلی، جھوٹ وغیرہ سے، اسی طرح دل، کان، آنکھ، ہاتھ، قدم وغیرہ تمام اعضا کے گناہ سے بچنا ہو گا غرضیکہ ظاہر اور باطن کے گناہ کو ترک کئے بغیر روزہ کی اصل حقیقت اور اس کی روح کو حاصل نہیں کیا جاسکتا، گناہوں کے خوگر اور عادی کے لئے گناہوں کو چھوڑنا اگرچہ مشکل معلوم ہوتا ہے لیکن اگر اس حقیقت پر غور کیا جائے کہ اصل دشمن شیطان کو اس ماہ مقدس میں پابند سلاسل کر دیا گیا ہے اور حق تعالیٰ کی رحمتیں مغفرتیں موسلا دھار بارش کی طرح برس رہی ہیں جو معمولی بہانہ پر انسان کو اپنے دامن میں لینے کیلئے تیار ہیں اس لئے اگر انسان ذرا ہمت سے کام لے تو نفس کا مقابلہ اس کیلئے کچھ بھی مشکل نہیں بطور خاص جبکہ اس کے نتیجہ میں حق تعالیٰ کا خاص الخاص قرب بھی حاصل ہو جائے تو بلاشبہ تمام مجاہدات اور ریاضتوں کے مقابلہ میں یہ سودا سستا ہے ۔

قیمت خود ہر دو عالم گفتم

نرخ بالا کن کہ ارزانی ہنوز

اس ماہ مقدس میں روزہ ترویج اور تلاوت کلام پاک کے اہتمام کے ساتھ تہجد، اشراق، چاشت، اوایین، صلوٰۃ التسبیح اور ذکر واذکار کا نظم بھی ضرور بنالینا چاہئے اور کوشش ہو کہ کوئی لمحہ ضائع نہ جائے، کلمہ شریف لا الہ الا اللہ، استغفار، حق تعالیٰ سے جنت الفردوس کا سوال اور جہنم سے پناہ مانگنے کا اہتمام بھی رکھا جائے، ہو سکے تو بزرگوں کی صحبت میں ضرور بیٹھے یہ نہایت اکیر ہے اگر اس کا موقع نہ ہو تو تلاوت کلام پاک کے بعد اپنے بزرگوں کے ملفوظات اور مواعظ کا

کچھ دیر روزانہ مطالعہ کر لیا جائے، آخری عشرہ میں اعترافات مسنون کی بھی پوری کوشش کی جائے، الغرض جہاں تک ہو سکے اس ماہ مقدس کی خوب قدر کرے کہ موسم بہار ہے جو قسمت والوں ہی کو نصیب ہوتا ہے، مسلمان خواتین و حضرات نے اگر یہ ایک مہینہ اس طریقہ سے گزار لیا تو اللہ تعالیٰ کی رحمت سے امید ہے کہ پھر اس کے اثرات پورے سال باقی رہیں گے، واللہ الموفق والمعین ولا حول ولا قوۃ الا باللہ العلی العظیم۔

تمام مسلمانوں سے عموماً اور قارئین الحقانیہ سے خصوصاً درخواست ہے کہ وہ ماہ مقدس کی مبارک ساعمتوں میں اپنی ادعیہ صالحہ میں عام امت مسلمہ، اپنے وطن عزیز پاکستان کی حفاظت اور سلامتی کی دعا کے ساتھ احقر کا کارہ اس کے اہل خانہ اولاد اعزہ اقارب و اساتذہ کرام، مشائخ عظام کیلئے فلاح دارین کی ضرور دعا فرمائیں، جامعہ حقانیہ کی ترقی اور اپنے والدین کربین کی مغفرت اور رفع درجات کیلئے خاص طور پر دعا کی درخواست ہے، احقر کا کارہ بھی سب کیلئے دعا گو ہے۔ فقط

احقر عبد القدوس ترمذی غفرلہ ولوالدیہ

۲۰/۸/۳۳ھ

شیخ الاسلام علامہ ظفر احمد عثمانی رحمۃ اللہ علیہ

درس حدیث

حدیث السنۃ یوم عید الفطر

حضرت انس رضی اللہ تعالیٰ عنہ سے روایت ہے کہ رسول اللہ ﷺ (عید گاہ کو) عید الفطر کے دن اس وقت تک نہ جاتے جب تک چند چھوڑے نہ کھا لیتے۔ دوسری روایت میں ہے کہ آپ ان کو عد دطاق کی رعایت سے تناول فرماتے۔ (مثلاًئین، یاپانچ، یاسات)۔

شرح

ظاہر حدیث یہ ہے کہ عید الفطر میں سنت یہ ہے کہ کوئی شخص عید گاہ کو بدوں کچھ کھائے نہ جائے، اور مستحب یہ ہے کہ چھوڑے کھائے جائیں اور ان میں عد دطاق کی رعایت کی جائے۔ اس پر چند وجوہ سے کلام ہے۔

چھوڑا اور مجبور دینہ والوں کے لئے سب چیزوں سے زیادہ آسان (اور سہل الحصول) ہے اور رسول اللہ ﷺ اسی چیز کو پسند فرماتے تھے جو آسان (اور سہل الحصول) ہو۔ (اسی لیے آپ ﷺ عید کے دن چند چھوڑے نوش فرما کر نماز کو چلے جاتے)۔

کھانے پینے میں تکلف خلاف سنت ہے

اس سے یہ مسئلہ معلوم ہوا کہ اس دن ناشتہ کے لیے تکلف کرنا خلاف سنت ہے، کیونکہ دل اسی میں مشغول رہے گا اور سیدنا رسول اللہ ﷺ اور حضرات صحابہ رضی اللہ عنہم کو بڑی فکر آخرت کی تھی یہاں تک کہ حضرت علی رضی اللہ تعالیٰ عنہ

سے مقتول ہے کہ آپ ﷺ اپنے گھروالوں سے فرمایا کرتے تھے کھانا ایسا بناؤ جو پیاجا سکے ایسا نہ بناؤ جسے کھانے (اور چبانے) کی ضرورت ہو کیونکہ کھانے اور پینے (کی مدت) میں اتنی اتنی آیتوں کا فسق ہے (یعنی کھانے میں زیادہ دیر لگتی ہے جس سے تلاوت قرآن کا حرج ہوتا ہے۔ پینے میں زیادہ دیر نہیں لگتی) پس یہ حضرات دنیا کو بقدر ضرورت ہی لیتے تھے۔

قوله في الوجه الثاني منها انه ايسر الاشياء عندهم الى قوله
فما كانوا رضوان الله عليهم ياخذون من الدنيا الا قدر الضرورة -
فائدہ

اس سنت پر سب سے زیادہ عمل حضرات صوفیاء کا ہے وہ بھی دنیا بقدر ضرورت ہی لیتے ہیں۔ اس میں تکلف نہیں کرتے جو آسانی سے بلا مشقت و طلب میسر ہوا اسی پر قناعت کرتے ہیں۔

(رحمۃ القدوس شرح اردو بحجۃ القوس ص ۱۲۱ حصہ دوم)

اعلان داخلہ

برائے شعبہ قرآن کریم، درجہ مکتب

جامعہ حقانیہ ساہیوال سرگودھا میں تمام درجات حفظ، ناظرہ، درس نظامی درجہ مکتب کا داخلہ ۵ شوال المکرم ۱۴۳۳ھ سے شروع ہو گا اور ایک ہفتہ تک جاری رہے گا، ۱۵ شوال المکرم ۱۴۳۳ھ تک ان شاء اللہ تعالیٰ تمام شعبوں میں باقاعدہ تعلیم کا آغاز کر دیا جائے گا۔

مرسلہ : محمد صدیق عفا اللہ عنہ

ملفوظات حکیم الامت رحمہ اللہ

بقلم : حضرت مولانا حافظ ابرار الحق صاحب حق تصحیح : مولانا محمد اسعد اللہ رامپوری قدس سرہما
ایک صاحب زیارت کے لئے آئے اور دوزانو بیٹھ گئے، اس پر فرمایا تکلف کی ضرورت نہیں، آرام سے بیٹھئے۔ یہ طالب علموں کی مجلس ہے کسی درویش یا عالم کی مجلس نہیں کہ اس قدر تکلف کو کام میں لایا جائے۔
ایک صاحب مجلس میں ہاتھ باندھے ہوئے بیٹھے تھے۔ حضرت اقدس رحمہ اللہ نے ان کو دیکھ کر فرمایا کہ اس خاص نشست میں کیا مصلحت ہے؟ ایسی باتوں سے دوسروں پر بار پڑتا ہے لوگ عقیدت ظاہر کرنے کے لیے اس قسم کی لغو باتیں کرتے ہیں ان تکلفات نے ناس کر دیا ہے۔ زیادہ افسوس اس بات کا ہے کہ کوئی ان باتوں پر روک ٹوک نہیں کرتا، کہیں ان پر دارو گیر نہیں ہوتی۔ آج کل تو اہل حق کی حالت بھی بہت ابتر ہو رہی ہے۔ ایک شیخ کا واقعہ سن کر حیرت ہوئی کہ ان کے کسی معتقد نے جوش عقیدت میں ان کے پاؤں چوم لیے تو وہ حاضرین کو مخاطب کر کے فرماتے ہیں دیکھو اعتقاد و محبت اس کو کہتے ہیں۔ بجائے ممانعت کے یہ فرمایا۔ ان تکلفات کو رواج دیا جاتا ہے۔ لوگوں میں اعتدال بالکل نہیں ہے ہر چیز میں حدود سے باہر ہو جاتے ہیں اگر ادب کرتے ہیں تو اتنا کہ وہ تکلف ہو جاتا ہے، اور بے تکلفی کرتے ہیں تو اتنی کہ بے ادبی بن جاتی ہے۔ غرض یا افراط ہے یا تفریط۔ اعتدال عفا ہے۔ حالانکہ ہر شے میں حدود و قیود کی رعایت ضروری ہے تاکہ اعتدال قائم رہے۔

فرمایا سفر کے لیے اسٹیشن پر وقت سے پہلے پہنچنا اچھا اور احوط ہے۔ گو وہاں انتظار میں بیٹھنا ہی پڑے اسی میں راحت ہوتی ہے۔ دیر کر کے جانے میں بعض اوقات عوارض کے پیش آنے سے پریشانی کا سامنا ہوتا ہے، بعض مرتبہ گاڑی بھی چھوٹ جاتی ہے۔ ایک مرتبہ میں دہلی سے روانہ ہونے کو تھا میں نے میزبانوں سے تقاضا کیا کہ اسٹیشن کے لیے سواری کا انتظام کر دیا جائے سب لوگ کہنے لگے کہ موٹر پانچ منٹ میں پہنچا دے گا، ہم وقت سے پندرہ منٹ پیشتر چلیں گے۔ مگر میرے اصرار پر پندرہ منٹ سے بہت پہلے روانہ ہوئے جب جہاں کے پل پر پہنچے تو سامنے ایک چھکڑا جا رہا تھا اور برابر میں اس نے نکلنے کا راستہ نہیں دیا۔ بگل بجایا آوازیں دیں لیکن اس نے ایک نہیں سنی اور ہنستا رہا بالکل بیچوں بیچ چلتا رہا۔ اسی کش مکش میں خوب کافی دیر لگ گئی۔ اس وقت میں نے کہا کہ اس معاملہ میں آپ کو انگریزوں کی تقلید نہ کرنا چاہیے، اگر اس وقت کسی انگریز کا موٹر ہوتا تو فوراً چھکڑے کو ایک جانب کر کے راستہ دے دیا جاتا۔ غرض بدقت تمام گاڑی ملی۔ سر سید احمد خاں کا معمول تھا کہ اسٹیشن پر وقت سے بہت پہلے پہنچ جاتے تھے پھر خواہ وہاں پہنچ کر اپنے کام میں مشغول رہا جاوے وقت کو بے کار ضائع نہ کیا جائے۔ واقعی اسٹیشن پر پہنچ کر یکسوئی اور اطمینان حاصل ہو جاتا ہے۔

فرمایا جس قدر کام جوش کے ہوتے ہیں سب کے سب غیر مستقل اور ناپائیدار ہوتے ہیں اور کچھ دنوں میں ختم ہو جاتے ہیں۔ اور جو کام تدبیر و تفکر کے ساتھ تدریجاً انجام دیے جاتے ہیں وہ محکم اور مشر ہوتے ہیں۔ دیکھیے تیز بارش سے پیداوار نہیں ہوتی اور ہلکی بارش سے کھیتی خوب لگاتی ہے۔

مفتی عارف محمود جامعہ فاروقیہ کراچی

رمضان کو کیسے قیمتی بنائیں

رمضان کے مبارک مہینے کو کیسے قیمتی بنایا جائے؟ اس میں کون سے اعمال اختیار کیے جائیں؟ یہ ایک ایسا سوال ہے جو ہر رمضان کی آمد کے ساتھ ہر مسلمان مرد و عورت کے ذہن میں اٹھتا ہے، بہت اہم، انتہائی قیمتی اور اہمیت کا حامل سوال ہے، رمضان کے مہینے کو قیمتی بنانے کے لیے جہاں فرض روزہ اور پانچ وقت کی نماز باجماعت کا اہتمام اور تمام معاصی کا ترک کرنا ضروری ہے، وہیں ایسے اعمال، اسباب و وسائل کو اختیار کرنا بھی ضروری ہے جن سے یہ مبارک مہینہ مزید قیمتی بن جائے، ذیل میں اختصار کے ساتھ ان وسائل و اسباب کا تذکرہ کرتے ہیں جن کو اختیار کر کے ہر مسلمان اس مہینے کو قیمتی بنا سکتا ہے :

(۱) افطار کروانا

اس مبارک مہینے میں ہر مسلمان حسب استطاعت روزہ داروں کو افطار کروا کر دہرا اجر حاصل کر سکتا ہے، چنانچہ حضرت زید بن خالد جونی رضی اللہ تعالیٰ عنہ نے حضور اقدس ﷺ سے نقل کیا ہے کہ آپ ﷺ نے فرمایا :

”جس نے کسی روزہ دار کو افطار کروایا اس کو روزہ دار کے مثل اجر ملے گا اور روزہ دار کے ثواب میں کوئی کمی نہیں کی جائے گی۔“ (ترمذی، نسائی وابن ماجہ)

(۲) خیر کے کاموں میں خرچ

خیر کے کاموں میں خرچ کے ذریعہ سے جہاں ایک طرف نیکی کے کاموں میں تعاون اور مستحق لوگوں کی امداد ہوتی ہے تو دوسری طرف رمضان

میں عام دنوں کے مقابلے کئی گنا زیادہ اجر حاصل ہوتا ہے۔
(۳) مکمل یکسوئی

رمضان کے مبارک مہینے کو قیمتی بنانے کے لئے ضروری ہے کہ کم از کم اس مہینے میں گھر کے تمام افراد پرنٹ والیکٹرانک میڈیا میں موجود اسباب معاصی سے اپنے آپ کو دور رکھیں، تاکہ یکسو ہو کر اللہ کی عبادت میں مشغول ہو سکیں، سلف صالحین رضی اللہ عنہم تو اس مہینے میں قرآن وحدیث کی تعلیم کو موقوف کر دیتے تھے، تاکہ قرآن کی تلاوت، اس میں غور و فکر اور تدبر، عبادت اور قیام اللیل یعنی تہجد کے لیے مکمل طور سے فارغ ہو جائیں، تو کیا ہم لوگ ایک مہینہ کے لیے اپنے آپ کو میڈیا کے ایمان کش سیلاب سے دور نہیں رکھ سکتے!۔

(۴) دعا کا اہتمام

ویسے تو رمضان کا لمحہ لمحہ دعا کی قبولیت کا وقت ہوتا ہے، لیکن افطار سے پہلے کے چند لمحات بہت ہی قیمتی ہوتے ہیں، یہ دعا کی قبولیت کے یقینی اوقات میں سے ہیں، بجائے فضول کاموں میں وقت ضائع کرنے کے اس وقت کو قیمتی جان کر دعائیں مصروف ہو جائیں، اپنے لیے اور تمام امت مسلمہ کے لیے دنیا اور آخرت کی بھلائوں کا سوال کریں۔

(۵) والدین کی اطاعت

رمضان کو قیمتی بنانے کا ایک بہت ہی اہم وسیلہ اور ذریعہ والدین کی اطاعت وفرمانبرداری ہے، کوشش کریں کہ اس مہینے میں خاص طور سے والدین کے قریب رہیں، ان کی خدمت کریں، ان کی ضروریات کا خیال رکھیں،

ان کو ہر طرح کی راحت و سہولت پہنچانے کی فکر کریں۔

(۶) موائک کا اہتمام

موائک کا اہتمام کریں، موائک جیسے پورے سال میں سنت ہے، ایسے ہی رمضان میں اس کا کرنا سنت ہے، بلکہ عام دنوں کے مقابلے میں اس کا اجر کئی گنا بڑھا دیا جاتا ہے۔

(۷) رمضان میں عمرہ کرنا

رمضان میں عمرہ کرنا ایک بہت بڑا عمل ہے، ثواب کے اعتبار سے اس کا اجر ایک حج کے برابر ہے، اس میں بھی لوگ افراط و تفریط کا شکار ہیں، اس لئے کوشش کریں کہ ائمہ مساجد اور علماء سے مشاورت کے بعد اس عمل کو انجام دیں۔

(۸) دعوت الی اللہ

اس مہینے میں دعوت الی اللہ کے عمل کو اہتمام و خصوصیت کے ساتھ انجام دیں، لوگوں کو مساجد کی طرف اور اعمال خیر کی طرف متوجہ کریں۔

(۹) اہل ثروت کے لئے

اہل ثروت و اصحاب خیر حضرات دیگر امور خیر کے علاوہ معتمد علماء کرام کی دینی کتب، خاص کر رمضان کے مسائل و فضائل سے متعلق کتابیں خرید کر مسلمانوں میں تقسیم کریں، تاکہ معاشرے میں رمضان کے مسائل و فضائل کے معلوم کرنے کی ایک عام فضا قائم ہو جائے۔

(۱۰) تلاوت قرآن کریم

قرآن کریم کی تلاوت کا اہتمام کریں، لیکن کوشش کریں کہ قرآن کریم کو

صحیح اور درست پڑھیں، تلفظ اور ادائیگی میں فحش غلطیوں سے اجتناب کریں، اگر پہلے سے پڑھا ہوا نہیں تو کوشش اس بات کی کریں کہ اس مہینے میں قرآن پاک کے حوالے سے اتنی محنت کریں کہ قرآن صحیح پڑھنا آجائے۔
(۱۱) ماتحتوں کی فکر

اپنی اولاد، بہن بھائیوں اور اپنے ماتحتوں کی فکر کریں کہ وہ بھی اس مہینے کو قیمتی بنائیں، خدا نخواستہ ان کے اوقات کسی غلط اور لغو کام میں صرف نہ ہو جائیں، پیار، محبت، ترغیب اور بقدر ضرورت ترہیب کے ساتھ ان کو اعمال خیر کی طرف متوجہ کریں۔

(۱۲) نماز پنج گانہ باجماعت کا اہتمام

نماز پنج گانہ باجماعت ادا کرنے کی کوشش کریں، عام طور سے مغرب میں افطار کی وجہ سے اور فجر میں نیند کے غلبہ کی وجہ سے جماعت کی نماز سے غفلت برتی جاتی ہے، یہ بہت بڑی محرومی کی بات ہے، تھوڑی سی ہمت کر کے ہم خود بھی اور ترغیب کے ذریعے دوسروں کو بھی اس غفلت سے بچا سکتے ہیں، فرائض باجماعت ادا کرنے کے اہتمام کے علاوہ سنن اور نوافل کا بھی خاص اہتمام کریں، اشراق، چاشت، اوایین اور تہجد کے علاوہ بھی کچھ وقت نوافل کے لیے مخصوص کر دیں، کیوں کہ رمضان میں نفل کا ثواب فرائض کے بقدر کر دیا جاتا ہے۔

(۱۳) وقت سحر اعمال کا اہتمام

سحری کا وقت بہت ہی قیمتی وقت ہوتا ہے، اس وقت اللہ کی خاص رحمتوں اور برکتوں کا نزول ہوتا ہے، ایک تو سحری کھانے کا اہتمام ہو، اس کے علاوہ کچھ وقت بچا کر اذکار، وظائف اور استغفار میں لگائیں، اس

وقت استغفار کرنا متقیوں اور اہل جنت کی صفات میں سے ہے۔
(۱۴) خواتین کے لئے

خواتین رمضان کی مبارک گھڑیوں کو صرف کھانے پکانے میں صرف نہ کریں، اس میں کوئی شک نہیں کہ افطاری و سحری تیار کرنا باعث اجر و ثواب ہے، لیکن بقدر ضرورت وقت اس میں صرف کریں اور اس کے علاوہ اوقات کو اعمال صالحہ میں صرف کریں۔

(۱۵) بازاروں میں فضول گھومنے پھرنے سے اجتناب

رمضان میں بہت سارے خواتین و حضرات بازاروں میں گھوم پھر کر کپڑوں، جوتوں اور دیگر اشیاء کی خریداری کے عنوان سے اپنے قیمتی اوقات ضائع کرتے ہیں، اعمال صالحہ سے محروم ہو جاتے ہیں، رمضان سے متعلق جتنی ضروریات ہیں وہ اس مہینے کے شروع ہونے سے پہلے ہی خرید لیں اور باقی اگر رمضان میں کوئی ضرورت ہو تو بقدر ضرورت چیزیں خرید کر فوراً گھر لوٹ آئیں، بازاروں اور شاپنگ مالوں میں فضول گھوم پھر کر اپنا قیمتی وقت ضائع اور برباد مت کریں۔

(۱۶) بیس رکعات تراویح کا اہتمام

نماز تراویح اور اعتکاف کا مکمل اہتمام کریں، بیس رکعات تراویح خیر القرون سے لے کر آج تک تمام امت مسلمہ اس پر متفق ہے، سستی اور غفلت یا کسی کے شک میں ڈالنے سے کچھ رکعات (مثلاً آٹھ رکعات) پڑھ کر جان نہ چھڑائیں، بلکہ مکمل ۲۰ رکعات پڑھنے کا اہتمام کریں، اس طرح سستی کرنا بڑی محرومی کی بات ہے۔

(۱۷) خواتین کی تراویح و اعتکاف

خواتین اپنے گھروں میں فرض نمازوں کے ساتھ تراویح اور اعتکاف کا بھی اہتمام کریں، تراویح اور اعتکاف کا حکم جیسے مردوں کے لیے ہے، ایسے ہی خواتین کے لیے بھی ہے، البتہ مرد حضرات دونوں عمل مسجد میں سرانجام دیں گے اور عورتیں گھروں میں۔

(۱۸) بچوں کو نماز روزہ کا عادی بنائیں

کوشش کریں کہ سات سال کے بچوں کو نماز اور روزہ کا عادی بنائیں ان کی حوصلہ افزائی کریں، ہمت دلائیں تاکہ وہ بھی اس مہینے کی برکات سے مالا مال ہو جائیں۔

حضرت ربیع بنت معوذ بنی عبدالمطلبؓ فرماتی ہیں کہ ہم رمضان میں اپنے بچوں کو روزہ رکھواتے تھے اور ان کو مشغول رکھنے لیے کھلونے بنا کر دیتے تھے۔

یہ چند امور رمضان کے مہینے کو قیمتی بنانے کے حوالے سے قابل توجہ ہیں، ان کے علاوہ بھی ائمہ مساجد اور مستند علماء سے پوچھ پوچھ کر اپنا رمضان قیمتی بنا سکتے ہیں، اللہ تبارک و تعالیٰ سب مسلمانوں کو اس مبارک ماہ کی قدر نصیب فرمادے۔ (آمین)

فقہ العصر مفتی سید عبدالشکور ترمذی رحمۃ اللہ علیہ
بسم اللہ الرحمن الرحیم

عید کا اسلامی تصور

عید کا دن مسلمانوں کے لیے دوسری اقوام عالم کے قومی تہواروں کی طرح کا دنیوی تہوار نہیں ہے کہ اس کو جس طرح چاہا اپنی پسند کے مطابق منایا بلکہ یہ دن مسلمانوں کی عبادت کا ہے۔ اس کے لیے خاص شان و صفت کی عبادت نماز کو مقرر کیا گیا ہے جو خاص خاص شرطوں کے ساتھ شہروں اور قصبات میں ادا کی جاتی ہے اور اس سے اسلامی شان و شوکت کا اظہار ہوتا ہے۔

جو مسلمان اس دن میں سنت کے مطابق عمدہ لباس پہنتا اور ظاہری زیبائش و آرائش کرتا ہے اس کا مقصد بھی اپنے دوسرے بھائیوں کے ساتھ عید گاہ میں پہنچ کر شکرانہ کے طور پر حق تعالیٰ کے سامنے سربسجود ہونا ہی ہوتا ہے اور اس کی ساری زینت و آرائش کی غرض بھی ایک عبادت کی تکمیل اور اس کو عمدہ طریقہ پر ادا کر کے اپنی ذمہ داری سے سبکدوش ہونا ہے۔

افسوس کہ ہم دوسری قوموں کی نقالی میں آ کر رفتہ رفتہ عید کے اس اسلامی تصور اور اس کے حقیقی مقصد کو فراموش کرتے جاتے ہیں اور دوسروں کی دیکھا دیکھی ہم نے بھی عید کو ایک قومی تہوار اور محض کھیل تماشہ اور تھیٹر سنیائی کا دن سمجھ لیا ہے، حالانکہ یہ طریقہ

بالکل غیر اسلامی اور روح عید کے خلاف ہے۔

عید کے اسلامی تصور میں قدم قدم پر احساس دلایا جاتا ہے کہ ہم اللہ تعالیٰ کے بندے ہیں اور اس کی مرضی کے خلاف کام کرنے کا ہم کو کوئی اختیار نہیں ہے۔

عید گاہ کے راستہ میں آتے جاتے اللہ تعالیٰ کی بڑائی کا اقرار :

اَللّٰهُ اَكْبَرُ اَللّٰهُ اَكْبَرُ لَا اِلٰهَ اِلَّا اللّٰهُ وَاللّٰهُ اَكْبَرُ اَللّٰهُ اَكْبَرُ وَلِلّٰهِ الْحَمْدُ

کے ذریعہ کرتے جانا اور پھر دو گانہ نماز میں عام نمازوں سے چھ مرتبہ زیادہ اَللّٰهُ اَكْبَرُ سے اللہ تعالیٰ کی بڑائی کے اقرار کے بعد کیا کسی ہوش مند انسان کے لیے عیش و نشاط اور کھیل و تماشہ کی مجلسوں میں شرکت اور خدا فراموشی کے مظاہرہ کی گنجائش باقی رہ جاتی ہے۔

اللہ تعالیٰ ہم سب کو عید کی اسلامی روح کے مطابق عید منانے کی توفیق عطا فرماویں، آمین۔

مفتی سید عبدالقدوس ترمذی مدظلہ

فضائل و مسائل اعتکاف

اہمیت اعتکاف

اللہ تعالیٰ نے رمضان المبارک میں عبادت کے جو مختلف طریقے مقرر فرمائے ہیں ان میں سے بعض طریقے خاص عاشقانہ شان رکھتے ہیں انہیں میں سے ایک عبادت اعتکاف کی بھی ہے اس عبادت میں انسان اپنے تمام دنیوی کام چھوڑ کر اللہ تعالیٰ کے گھر یعنی مسجد میں جا پڑتا ہے اور تمام دنیاوی تعلقات سے کٹ کر اللہ تعالیٰ سے لو لگا لیتا ہے اور کچھ مدت تک کامل یک سوئی کے ساتھ اللہ تعالیٰ کا ذکر اور اس کے ساتھ مناجات میں مشغول رہنے سے اللہ تعالیٰ کے ساتھ جو خاص تعلق اور انابت الی اللہ کی جو خاص کیفیت پیدا ہوتی ہے وہ تمام عبادتوں میں ایک نرالی شان رکھتی ہے۔ نیز رمضان کی آخری دس طاق راتوں میں سے کوئی نہ کوئی رات شب قدر کی بھی ہوتی ہے اس لئے اعتکاف کرنے والے کو عموماً وہ بھی نصیب ہو جاتی ہے۔ (احکام اعتکاف)

فضائل اعتکاف

رمضان المبارک کے آخری عشرہ کا اعتکاف سنت مؤکدہ علی الکفایہ ہے نبی کریم ﷺ ہر سال ان دنوں کا اعتکاف فرماتے تھے اور آپ کی ازواج مطہرات رضی اللہ عنہن بھی اعتکاف کرتی تھیں اور آپ کی وفات کے بعد بھی ازواج مطہرات نے اعتکاف کا اہتمام فرمایا۔

(۱) حضرت عائشہ رضی اللہ عنہا سے روایت ہے: ان النبی صلی اللہ علیہ

وسلم کان یعتکف العشر الا و آخر من رمضان حتی تو فاه الله ثم اعتکف ازواجه من بعده (بخاری، مسلم) کہ نبی کریم ﷺ رمضان کے آخری عشرے کا اعتکاف فرمایا کرتے تھے یہاں تک کہ اللہ تعالیٰ نے آپ کو وفات دے دی پھر آپ کے بعد آپ کی ازواج مطہرات اعتکاف کرتی تھیں۔

(۲) حضرت علی بن حسین اپنے والد ماجد سیدنا حضرت حسین رضی اللہ عنہ سے روایت کرتے ہیں کہ رحمت عالم ﷺ نے ارشاد فرمایا کہ جس شخص نے رمضان المبارک میں آخری عشرہ کا اعتکاف کیا اس کو دو حج اور دو عمرے کے برابر ثواب ملتا ہے۔ (الترمذی)

(۳) حضرت ابن عباس رضی اللہ عنہما سے روایت ہے کہ نبی کریم ﷺ نے اعتکاف کرنے والوں کے بارے میں ارشاد فرمایا کہ معکف تمام گناہوں سے محفوظ رہتا ہے اور اس کو اس قدر ثواب ملتا ہے جیسے کوئی شخص تمام تر نیکیاں کر رہا ہو۔ (مشکوٰۃ)

(۴) حدیث ابن عباس میں ہے کہ جس نے اللہ تعالیٰ کی خوشنودی کیلئے صرف ایک دن کا اعتکاف کیا تو حق تعالیٰ اس معکف اور دوزخ کے درمیان تین خندقیں حائل کر دیں گے جو لمبائی چوڑائی میں ”خافقین“ سے زیادہ وسیع ہوں گی (مشرق و مغرب کے مابین فاصلہ کو خافقین کہتے ہیں) (الترغیب)

اعتکاف کی جگہ

مردوں کا اعتکاف صرف مسجد میں ہی ہو سکتا ہے گھر میں مرد کا اعتکاف کرنا درست نہیں ہے، عورت اپنے گھر میں عبادت کی مخصوص جگہ مقرر کر کے اعتکاف کر سکتی ہے البتہ اسے شوہر سے اجازت لینا ضروری ہے (عورتوں کے اعتکاف کی تفصیل آگے آرہی ہے)۔

اعتکاف کا معنی

اعتکاف کے لغوی معنی ٹھہرنے کے ہیں اور شرعی معنی یہ ہیں کہ کسی ایسی مسجد میں اعتکاف کے لئے بیٹھنا جس میں پانچ وقت جماعت سے نماز ہوتی ہو۔

اقسام اعتکاف

اعتکاف کی تین قسمیں ہیں (۱) واجب (۲) سنت مؤکدہ (۳) مستحب۔

واجب اعتکاف

جس اعتکاف کی منت مان لی جائے وہ واجب ہو جاتا ہے مثلاً یہ کہ اگر میرا فلاں کام ہو گیا تو اتنے دنوں کا اعتکاف کروں گا یا یہ کہ میرے اوپر لازم ہے کہ میں اللہ کے لئے اتنے دنوں کا اعتکاف کروں تو اتنے دنوں کا اعتکاف کرنا واجب ہے اسی طرح اگر مسنون اعتکاف فاسد ہو جائے تو اس کی قضا بھی واجب ہے۔

سنت مؤکدہ اعتکاف

رمضان المبارک کے آخری عشرہ میں جو اعتکاف کیا جاتا ہے یہ سنت مؤکدہ علی الکفایہ ہے یعنی ایک بستی یا محلہ میں کوئی شخص بھی اعتکاف کر لے تو تمام اہل محلہ کی طرف سے سنت ادا ہو جائے گی لیکن اگر سارے محلہ میں سے کسی نے بھی اعتکاف نہ کیا تو سارے محلہ والوں پر ترک سنت کا گناہ ہوگا۔

مستحب اعتکاف

اعتکاف واجب و مسنون کے علاوہ جو اعتکاف کیا جائے گا وہ نفل اعتکاف ہوگا اور یہ ہر مسجد میں ہر وقت ہو سکتا ہے اور اس کی کوئی مقدار بھی مقرر نہیں ایک منٹ کا بھی ہو سکتا ہے۔

شرائط اعتکاف

(۱) مسلمان ہونا (۲) عاقل ہونا، نابالغ سمجھ دار بچہ کا اعتکاف کرنا بھی درست ہے (۳) اعتکاف کی نیت کرنا (۴) مسجد جماعت میں ٹھہرنا (۵) سنت اور واجب اعتکاف میں روزہ سے ہونا (۶) مرد و عورت کا جنابت سے پاک ہونا (۷) عورت کا حیض و نفاس سے خالی ہونا۔

وقت اعتکاف

رمضان المبارک کے آخری عشرہ میں جو اعتکاف کیا جاتا ہے وہ اعتکاف مسنون ہے، اس اعتکاف کا وقت بیسواں روزہ پورا ہونے کے دن غروب آفتاب سے شروع ہو جاتا ہے اور عید کا چاند ہونے تک باقی رہتا ہے اعتکاف کرنے والوں کو بیسویں کو غروب آفتاب کے وقت مسجد میں ہونا چاہئے۔

نیت اعتکاف

مسنون اعتکاف کی اتنی نیت کافی ہے کہ میں اللہ تعالیٰ کی رضا کیلئے رمضان المبارک کے آخری عشرہ کا اعتکاف کرتا ہوں۔

فائدہ

معتکف کیلئے ضروری ہے کہ وہ اعتکاف کے دوران مسجد کی حدود میں رہے اور حوائج ضروریہ کے سوا ایک لمحہ کیلئے بھی مسجد کی حدود سے باہر نہ نکلے ورنہ اعتکاف ٹوٹ جائے گا۔

مسجد کی حدود سے مراد وہ جگہ ہے جہاں نماز پڑھی جاتی ہے لہذا وضو خانہ اور غسل خانہ مسجد کی حد سے خارج ہیں اور چھت مسجد میں داخل ہے بشرطیکہ سیڑھی کا راستہ مسجد کے اندر ہو۔

معکف کا مسجد سے باہر نکلنا

درج ذیل امور کیلئے معکف کو مسجد سے باہر نکلنا بلاکراہت جائز ہے :

(۱) پیشاب و پاخانہ (۲) غسل جنابت جبکہ مسجد میں کرنا ممکن نہ ہو، ٹھنڈک یا جمعہ کے غسل کیلئے باہر جانا جائز نہیں (۳) وضو جبکہ مسجد میں رہتے ہوئے کرنا ممکن نہ ہو اور غسل بھی مسجد میں نہ کرے (۴) کھانے پینے کی اشیاء باہر سے لانا جبکہ کوئی لانے والا نہ ہو اور کھانا پینا مسجد میں ہی ہو (۵) مؤذن کا اذان کے لئے باہر جانا (۶) مسجد کے گرنے کی صورت میں یا کسی اور شدید ضرورت کی وجہ سے دوسری مسجد میں منتقل ہونا بشرطیکہ راستہ میں کہیں ٹھہرنا نہ ہو (۷) جمعہ کے لئے اسی شہر کی جامع مسجد میں جانا مگر تقریر سننے کیلئے زیادہ دیر پہلے نہ جائے۔ ان ضروریات کے علاوہ اگر کسی اور مقصد سے باہر گیا تو اعتکاف ٹوٹ جائے گا۔

نماز جنازہ اور عیادت

نماز جنازہ میں شرکت یا کسی کی پیاری پرسی کے لئے معکف کا مسجد سے باہر نکلنا جائز نہیں ہے لیکن اگر قضائے حاجت کے لئے نکلا تھا اور ضمناً راستہ میں کسی کی پیار پرسی کر لی یا نماز جنازہ میں شامل ہو گیا تو اعتکاف نہیں ٹوٹتا بشرطیکہ مسجد سے نکلنے وقت جنازہ میں شرکت یا پیار پرسی کی نیت نہ ہو بلکہ قضائے حاجت کی نیت ہو پھر ضمناً شرکت کر لے اور یہ کام راستہ میں ہوں راستہ سے ہٹنا نہ پڑے تو جائز ہے۔

آداب اعتکاف

معکف کو غیر ضروری باتوں سے بچنا چاہئے اور جس قدر وقت ملے تلاوت قرآن کریم اور دیگر عبادات اذکار و تسبیحات میں گزارنا چاہئے علم دین کا پڑھنا پڑھانا و عظ و نصیحت کرنا اور دینی کتب کا مطالعہ بھی موجب ثواب ہے۔

مباحات اعتکاف

حالت اعتکاف میں درج ذیل کام بلا کراہت جائز ہیں۔

- (۱) کھانا پینا (۲) سونا (۳) ضروری خرید و فروخت بشرطیکہ سودا مسجد میں نہ لائے (۴) بضرورت کلام کرنا (۵) نکاح یا کوئی عقد کرنا (۶) کپڑے بدلنا (۷) خوشبو لگانا (۸) کپڑے دھونا (۹) قرآن کریم یا دینی علوم کی تعلیم دینا۔

مفسدات اعتکاف

مندرجہ ذیل چیزوں سے اعتکاف ٹوٹ جاتا ہے۔

- (۱) بلا ضرورت شرعی مسجد سے باہر نکلنا خواہ جان بوجھ کر یا بھول کر یا غلطی سے بہر صورت اس سے اعتکاف ٹوٹ جاتا ہے البتہ اگر بھول کر یا غلطی سے باہر نکلا تو گناہ نہیں ہوگا (۲) کسی شرعی ضرورت سے باہر نکلا ضرورت سے فارغ ہونے کے بعد ایک لمحہ کے لئے بھی باہر ٹھہرا تو اعتکاف جاتا رہا (۳) اعتکاف میں چونکہ روزہ شرط ہے اس لئے روزہ توڑنے سے بھی اعتکاف جاتا رہا چاہے کسی وجہ سے روزہ توڑا ہو (۴) جماع کرنے سے اعتکاف ٹوٹ جاتا ہے چاہے عدا کرے یا سوا دن میں کرے یا رات کو مسجد میں ہو یا خارج مسجد (۵) بوس و کنار سے اگر انزال ہو جائے تو اعتکاف ٹوٹ جاتا ہے۔

مکروہات اعتکاف

مندرجہ ذیل چیزیں مکلف کیلئے مکروہ ہیں۔

- (۱) بالکل خاموشی اختیار کر لینا (۲) فضول یا بلا ضرورت باتیں کرنا (۳) سامان تجارت مسجد میں لا کر فروخت کرنا (۴) اعتکاف کے لئے ضرورت سے زائد جگہ گھیرنا جس سے دوسرے معتکفین یا نمازیوں کو تکلیف ہو (۵) اجرت پر کام کرنا۔

اعتکاف کا توڑنا

مندرجہ ذیل وجوہوں سے اعتکاف توڑ دینا جائز ہے۔

(۱) اعتکاف کے دوران ایسی بیماری ہو گئی جس کا علاج مسجد سے باہر نکلے بغیر ممکن نہ ہو تو اعتکاف توڑنا جائز ہے (۲) کسی ڈوبتے یا جلتے ہوئے آدمی کو بچانے یا آگ بجھانے کے لئے بھی اعتکاف توڑ کر باہر نکلنا جائز ہے (۳) ماں باپ یا بیوی بچوں میں سے کوئی سخت بیمار ہو (۴) کوئی جنازہ آئے اور نماز پڑھنے والا کوئی نہ ہو (۵) کوئی شخص زبردستی باہر نکال کر لے جائے مثلاً حکومت کی طرف سے گرفتاری وارنٹ آجائے۔

ان تمام صورتوں میں مسجد سے باہر نکلنا گناہ تو نہیں مگر اعتکاف ٹوٹ جائے گا۔

اعتکاف کی قضاء

اگر اعتکاف ٹوٹ جائے تو فقط اسی روز کے اعتکاف کی قضا ضروری ہے جس دن کا اعتکاف ٹوٹ گیا ہے پورے دس دن کی قضا واجب نہیں۔ قضا کا طریقہ یہ ہے کہ اگر رمضان باقی ہو تو ایک دن روزہ سے قضا کر لے اگر یہ ممکن نہ ہو تو بعد میں کسی بھی دن روزے کے ساتھ اعتکاف کرے۔

عورتوں کا اعتکاف

اعتکاف کی فضیلت مردوں کے ساتھ خاص نہیں ہے عورتیں بھی اس سے فائدہ اٹھا سکتی ہیں عورتوں کا اعتکاف گھر میں ہوتا ہے ان کو مسجد میں اعتکاف نہیں کرنا چاہئے گھر میں جو جگہ نماز کیلئے بنائی ہوئی ہے عورت اس جگہ اعتکاف کیلئے بیٹھ جائے اگر کوئی جگہ مخصوص نہ ہو تو بآرا اس میں اعتکاف کر لے اگر یہ بھی ممکن نہ ہو تو عارضی طور پر گھر کے کسی بھی حصے کو اعتکاف کیلئے مخصوص کر کے اس میں اعتکاف کرے۔ شادی شدہ عورت کو اعتکاف کیلئے خاوند کی اجازت لینا ضروری ہے لہذا

شوہر کو چاہئے کہ وہ بلا وجہ عورت کا اعتکاف سے منع نہ کرے۔ عورت کے لیے ضروری ہے کہ وہ بحالت اعتکاف حیض و نفاس سے پاک ہو اگر دوران اعتکاف ماہواری شروع ہو جائے تو عورت پر واجب ہے کہ اعتکاف چھوڑ دے اور بعد میں صرف ایک دن کی قضا کر لے اگر رمضان المبارک میں وقت مل جائے تو وہی روزہ کافی ہو گا ورنہ ایک دن الگ روزہ رکھ کر قضا کر لے۔

عورت کو بغیر شرعی عذر کے اعتکاف کی جگہ سے ہٹنا جائز نہیں ورنہ اعتکاف ٹوٹ جائے گا جن وجوہ سے مردوں کو اعتکاف سے نکلنا جائز ہے انہیں وجوہ سے عورتیں بھی اعتکاف چھوڑ سکتی ہیں جن کی تفصیل پہلے گزر چکی ہے۔ عورت اعتکاف کے دوران سینے پر ہونے کا کام کر سکتی ہے گھر کے کاموں میں اپنی جگہ بیٹھے بیٹھے ہدایت بھی دے سکتی ہے لیکن بہتر یہ ہے کہ وہ اعتکاف میں زیادہ توجہ عبادت کی طرف دے۔

فائدہ

مختلف بحالت اعتکاف نیک اعمال تلاوت قرآن کریم ذکر و اذکار اور دیگر عبادات میں مصروف رہے اور بعض خاص اعمال صلوٰۃ التسبیح، صلوٰۃ الحاجہ، تحیۃ الوضو، نماز اشراق، صلوٰۃ الاوابین نماز تہجد کا بھی اہتمام رکھے کیونکہ ان اعمال کی احادیث میں خاص فضیلت آئی ہے، واللہ الموفق والمعین۔

صلوٰۃ التسبیح

صلوٰۃ التسبیح کا حدیث شریف میں بڑا ثواب آیا ہے اس کے پڑھنے سے بے انتہا ثواب ملتا ہے حضرت محمد ﷺ نے اپنے چچا حضرت عباس رضی اللہ تعالیٰ عنہ کو یہ نماز سکھائی تھی اور فرمایا تھا کہ اس کے پڑھنے سے تمہارے سب گناہ اگلے پچھلے نئے

پرانے چھوٹے بڑے معاف ہو جاویں گے اور فرمایا تھا اگر ہو سکے تو ہر روز یہ نماز پڑھ لیا کرو اور ہر روز نہ ہو سکے تو ہفتہ میں ایک مرتبہ پڑھ لو اگر ہفتہ میں نہ ہو سکے تو ہر مہینہ میں پڑھ لیا کرو ہر مہینے میں بھی نہ ہو سکے تو ہر سال میں ایک مرتبہ پڑھ لو اگر یہ بھی نہ ہو سکے تو عمر بھر میں ایک مرتبہ پڑھ لو (ترمذی شریف)

صلوۃ التسبیح پڑھنے کا طریقہ

صلوۃ التسبیح پڑھنے کا طریقہ یہ ہے کہ چار رکعت کی نیت باندھے اور سبحا نك اللهم اور الحمد اور سورت جب سب پڑھ چکے تو رکوع سے پہلے ہی پندرہ مرتبہ یہ پڑھے سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ پھر رکوع میں جائے اور سبحان ربی العظیم کہنے کے بعد دس مرتبہ پھر یہی پڑھے پھر رکوع سے اٹھے اور ربنا لك الحمد کے بعد دس مرتبہ پڑھے پھر سجدے میں جائے اور سبحان ربی الاعلیٰ کے بعد پھر دس مرتبہ یہی پڑھے پھر سجدے سے اٹھ کر دس مرتبہ پڑھے اس کے بعد دوسرا سجدہ کرے اس میں بھی دس مرتبہ پڑھے پھر سجدے سے اٹھ کر بیٹھے اور دس مرتبہ پڑھ کر دوسری رکعت کے لئے کھڑا ہو جائے اسی طرح دوسری رکعت میں التحیات کے لئے بیٹھے تو پہلے وہی دعا دس مرتبہ پڑھ لے تب التحیات پڑھے اسی طرح چاروں رکعتیں پڑھے (بہشتی زیور حصہ دوم)

شب قدر کا بیان

مسنون اعکاف رمضان المبارک کے آخری عشرہ میں ہوتا ہے اور اسی مبارک عشرہ میں شب قدر جیسی عظیم راست بھی ہے اور اعکاف کا مقصد بھی اس مبارک اور عظیم راست کی برکات کو حاصل کرنا ہے اس لئے نہایت ضروری معلوم ہوا کہ ذیل میں اختصار کے ساتھ لیلۃ القدر کا بیان بھی ہدیہ قارئین کر دیا جائے، وباللہ التوفیق۔

فضیلت شب قدر

اس رات کی فضیلت اس سے واضح ہے کہ اللہ تعالیٰ نے اس کے متعلق پوری ایک سورت نازل فرمائی جو سورۃ القدر کے نام سے مشہور ہے اس میں اس رات کو ہزار مہینے سے بہتر قرار دیا گیا ہے ہزار مہینے کے تراسی سال چار ماہ ہوتے ہیں جو شخص اس رات کو عبادت میں گزار دے گویا اس نے تراسی سال سے بھی زیادہ وقت عبادت میں گزار دیا کیسی سعادت اور خوش بختی کی بات ہے یقیناً وہ افراد خوش قسمت ہیں جو اس رات میں عبادت کرتے ہیں۔

نبی کریم ﷺ کا ارشاد گرامی ہے جو شخص لیلۃ القدر میں ایمان کے ساتھ اور ثواب کی نیت سے (عبادت کے لئے) کھڑا ہوا اس کے پچھلے تمام گناہ معاف کر دیئے جاتے ہیں۔ یعنی محض اس عبادت کی وجہ سے اس کے تمام چھوٹے گناہ معاف ہو جاتے ہیں اور بڑے گناہ بھی توبہ کرنے سے معاف ہو جاتے ہیں۔

شب قدر کی تعیین

نبی کریم ﷺ کا ارشاد ہے کہ لیلۃ القدر کو رمضان المبارک کے آخری عشرہ کی طاق راتوں میں تلاش کرو (الحديث) اس حدیث سے واضح ہے کہ یہ رات آخری عشرہ کی طاق راتوں یعنی ۲۱، ۲۳، ۲۵، ۲۷، ۲۹ میں سے کوئی ایک رات ہے بہت سے صحابہ کرام رضی اللہ عنہم اور تابعین رضی اللہ عنہم کی رائے ہے کہ وہ رمضان المبارک کی سائیسویں رات ہے لہذا آخری عشرہ کی تمام طاق راتوں بطور خاص سائیسویں رات کو عبادت میں گزارنا چاہئے تاکہ لیلۃ القدر کے ثواب سے محرومی نہ ہو۔ حدیث پاک میں اس رات کی خیر سے محروم رہنے والے کو تمام خیر سے محروم رہنے والا فرمایا گیا ہے اور اس میں ذرہ برابر شک نہیں کہ جو شخص اتنی بڑی نعمت کو ہاتھ سے کھودے وہ یقیناً

محروم ہی ہے۔ ۸۴ سال کی عبادت کے لئے شب قدر میں جاگنا اور عبادت کرنا اس کے لئے بالکل مشکل نہیں ہے اس کی عظمت اور اہمیت کا اندازہ ہو اگر ذرہ سا چمکا پڑ جائے تو پھر ایک رات کیا سینکڑوں راتیں بھی جاگی جاسکتی ہیں کسی نے سچ کہا ہے۔

الفت میں برابر ہے وفا ہو کہ جفا ہو ہر چیز میں لذت ہے اگر دل میں مزا ہو

ثواب کی امید رکھنے کیلئے ان راتوں میں جاگنا کچھ بھی مشکل نہیں ہے۔

عرفی اگر بگریہ میر شدے وصال صد سال می توں بہ تماگر یستن

شب قدر کے اعمال

حضرت عائشہ رضی اللہ تعالیٰ عنہا نے حضور ﷺ سے پوچھا کہ یا رسول اللہ! اگر مجھے شب قدر کا پتہ چل جائے تو کیا دعا مانگوں؟ تو آپ نے فرمایا کہ یوں کہو! اَللّٰهُمَّ اِنَّكَ عَفُوٌّ، تُحِبُّ الْعَفْوَ فَاعْفُ عَنِّي اے اللہ! تو بے شک معاف کرنے والا ہے اور معاف کرنے کو پسند کرتا ہے پس مجھے معاف کر دے (مشکوٰۃ شریف)

یہ نہایت ہی جامع دعا ہے اگر حق تعالیٰ اپنے لطف و کرم سے آخرت کے مطالبہ سے معاف فرمادیں تو اس سے بڑھ کر اور کیا چاہئے۔

من گویم کہ طاعتم پندیر قلم عفو برگنا ہم کش

اس رات میں جتنی دیر جاگنا ہو بہتر یہ ہے کہ اس کے تین حصے کر لے ایک حصہ میں نوافل پڑھے اور ایک حصہ میں تلاوت کلام اللہ میں مشغول رہے اور تیسرا حصہ استغفار درود شریف دعاء وغیرہ میں گزار دے قرآن کریم کی آیت گرامی اتل ما اوحی الیک من الکتاب واقم الصلوٰۃ ان الصلوٰۃ تنہی عن الفحشاء والمنکر ولذکر اللہ اکبر (پارہ ۲۱) میں انہی تینوں عبادتوں کو ایک جگہ جمع کیا گیا ہے اس لئے یہ تینوں عبادتیں کر لے، واللہ الموفق والمعين۔

فقہ العصر مفتی سید عبدالشکور ترمذی رحمۃ اللہ علیہ

تسہیل الارشاد فی مسئلۃ الاستمداد

المعروف بہ

فیض روحانی از اولیاء ربانی

اس رسالہ میں استعانت و استمداد بالغیر اور نداء غیر اللہ کی تمام صورتیں اور ان کے احکام تفصیل کے ساتھ بیان کیے گئے ہیں۔ یہ ایک علمی اور تحقیقی مقالہ ہے۔ یہ مضمون اس سے پہلے ماہنامہ الصدیق ملتان میں اور پھر مستقل رسالے کی صورت میں ”خلاصۃ الارشاد فی مسئلۃ الاستمداد“ اور ”فیض روحانی“ کے نام سے شائع ہو چکا ہے مگر اس کی عبارت بہت زیادہ علمی اور مشکل تھی اس لیے حضرت رحمۃ اللہ علیہ نے اس مضمون کی تسہیل فرمائی ہے ”تسہیل الارشاد فی مسئلۃ الاستمداد“ کے نام سے شائع کیا جا رہا ہے۔ اللہ تعالیٰ اس کے نفع کو عام فرمائیں، آمین۔ (ادارہ)

تصدیق و توثیق

محدث العصر شیخ الاسلام حضرت علامہ ظفر احمد صاحب عثمانی رحمۃ اللہ علیہ
بعد الحمد والصلوة : بندہ نے اس رسالہ ”تسہیل الارشاد“ کو نصف کے قریب دیکھا ماشاء اللہ اصل رسالہ کو بہت آسان کر دیا گیا ہے۔ اللہ تعالیٰ اس کو اور مصنف کو قبول عام و تمام عطا فرمائیں۔ والسلام

ظفر احمد عثمانی عفا عنہ

۲۷ / ج ۲ / ۱۳۸۷ھ

بیسی لفظ

نحمدہ ونصلی علی رسولہ الکریم اما بعد :

برادران اسلام کو واضح ہو کہ زیر نظر اس رسالہ میں ایک اہم مسئلہ کی طرف توجہ دلائی گئی ہے وہ مسئلہ استعانت اور استمداد غیر اللہ کے عنوان سے موجب اختلاف و افتراق بنا ہوا ہے اس مسئلہ کے متعلق افراط و تفریط کے درمیان جو صحیح اور معتدل مسلک ہے اس رسالے میں اس کو پیش کیا گیا ہے اور دلیلوں سے اس کو ثابت کرنے کے ساتھ مسلک مخالفت کی دلیلوں پر بھی سنجیدہ اور مقبول طریقے پر مبنی برانصاف کلام کیا گیا ہے۔

یہ مضمون اس سے پہلے ماہنامہ ”الصدیق“ ملتان میں اور پھر مستقل رسالے کی صورت میں بھی ”خلاصۃ الارشاد فی مسئلۃ الاستمداد“ اور ”فیض روحانی“ کے نام سے شائع ہو چکا ہے مگر اس کی عبارت بہت زیادہ علمی اور مشکل تھی اس لیے خیال آیا کہ اس مضمون کی عبارت کو آسان کر دیا جائے تاکہ عام فہم ہو کر اس کا نفع عام ہو جائے چنانچہ اب اس کی عبارت کو کافی حد تک آسان کر کے ”تسہیل الارشاد فی مسئلۃ الاستمداد“ اس کا نام رکھ دیا گیا ہے اللہ تعالیٰ اس کو قبول اور نافع فرمائے آمین۔

تمہید

نحمدہ ونصلی علی رسولہ الکریم بعد الحمد والصلاة :

گزارش آنکہ چونکہ استداد اور نداء غیر اللہ کی کئی نوعیں اور بہت سی قسمیں ہیں اور بعض ان میں جائز ہیں اور بعض ناجائز اور شرک ہیں جن کی تفصیل معلوم نہ ہونے کی وجہ سے زمانہ حال میں اس مسئلہ کے بارہ میں بہت کچھ افراط و تفریط سے کام لیا جا رہا ہے اور اسی لیے عام طور پر یہ خیال کیا جا رہا ہے کہ علماء اہل سنت استداد اور نداء غیر اللہ کی شاید تمام قسموں کو ہی ناجائز اور شرک بتلاتے ہیں حالانکہ یہ خیال غلط ہے۔ اس افراط و تفریط کو دیکھتے ہوئے مناسب معلوم ہوا کہ رسالہ ”الارشاد فی مسئلہ الاستداد“ مؤلفہ مرشدی حضرت العلام مولانا ظفر احمد صاحب عثمانی تھانوی مدظلہم (جو کہ آج سے تقریباً ۴۷ سال پہلے ماہنامہ ”النور“ میں تھانہ بھون سے شائع ہوا تھا) کا خلاصہ کسی قدر مناسب ترمیم اور ضروری اضافہ کے ساتھ شائع کر دیا جائے اس سے مسئلہ ہذا میں ہمارے اکابر کے مسلک اعتدال کا علم ہو جانے کے ساتھ استداد اور نداء غیر اللہ کی جائز اور ناجائز صورتوں میں امتیاز اور فرق بھی واضح ہو جائے گا اور یہ بھی معلوم ہو جائے گا کہ ہمارے اکابر نے افراط و تفریط سے بچ کر توحید و شرک کے فرق بتلائے ہیں کس قدر معتدل اور محتاط طریقہ اختیار کیا ہے اور استداد اور نداء کی ان صورتوں سے بھی لوگوں کو بچانے اور محفوظ کرنے کی کس درجہ کوشش کی ہے جن میں شرک کے پائے جانے کا ادنیٰ وہم ہوتا ہے اسی طرح اہل بدعات نے استداد اور نداء غیر اللہ کی ناجائز صورتوں کے جواز پر جو دلائل پیش کیے ہیں ان کا کس قدر سلجھے ہوئے انداز میں مضبوط اور واضح دلائل سے تفصیلی جواب دیا ہے کہ اگر انصاف سے کام لیا جائے تو ان

دلائل سے استدلال کرنے کا اہل بدعت کو کچھ بھی حق باقی نہیں رہتا مگر اس کے باوجود ہمارے اکابر بعد از وفات بھی اولیاء اللہ کے فیض باطنی اور ان سے استفادہ روحانی اور برکات کے حاصل ہونے کے قائل ہیں اور ان کی روحانیت سے مستفید و منتفع ہونے کو حدود شریعت کے اندر رہتے ہوئے بعض خاص شرائط کے ساتھ اس کے اہل کے لیے جائز سمجھتے ہیں اور وفات کے بعد ایسے استفادہ کے نہ ہونے پر چونکہ قرآن و سنت سے کوئی دلیل قائم نہیں ہے اس لیے اس کے ثابت کرنے کے لیے اگرچہ اہل کشف کا مشاہدہ ہی کافی ہے جیسا کہ امداد الفتاویٰ جلد ۵ صفحہ ۱۵۴ پر اس کی تصریح موجود ہے۔

مگر اس استفادہ روحانی کا ثبوت اشارۃً اس حدیث ابن عباس رضی اللہ عنہما سے بھی ہو سکتا ہے جس کا ترجمہ یہ ہے کہ ”کسی صحابی نے اپنا خیمہ ایک قبر پر لگایا اور ان کو معلوم نہ تھا کہ یہ قبر ہے سوان کو معلوم ہوا کہ ایک آدمی تبارک الذی بیدہ المملک پڑھ رہا ہے یہاں تک کہ اس کو ختم کیا وہ صحابی رسول اللہ ﷺ کے پاس آئے اور (اس واقعہ کی) آپ ﷺ کو خبر دی رسول اللہ ﷺ نے فرمایا کہ یہ سورت حفاظت کرنے والی ہے، یہ سورت نجات دینے والی ہے، یعنی مردہ کو عذاب الہی سے (جو کہ قبر میں ہوتا ہے) نجات دیتی ہے۔“ روایت کیا اس کو ترمذی نے (مشکوٰۃ ص ۱۸۸)

اس میں کوئی شبہ نہیں کہ قرآن مجید کا سننا موجب نفع باطنی ہے اور یہ نفع ان صحابی رضی اللہ عنہما کو بواسطہ صاحب قبر کے پہنچا اس سے اہل قبور کے فیوض کا اثبات ہوتا ہے۔ (الکشف ص ۲۲۳)

فتاویٰ رشیدیہ میں حضرت مولانا رشید احمد گنگوہی رحمۃ اللہ علیہ اس سوال کے جواب

میں کہ بعض صوفی قبور اولیاء پر چشم بند کر کے بیٹھتے ہیں اور سورۃ الم فشرح پڑھتے ہیں اور کہتے ہیں کہ ہمارا سینہ کھلتا ہے اور ہم کو بزرگوں سے فیض ہوتا ہے اس بات کی کچھ اصل بھی ہے یا نہیں؟ تحریر فرماتے ہیں کہ :

”اس کی بھی اصل ہے اس میں کچھ حرج نہیں اگر یہ نیت

خیر ہے۔“ (فتاویٰ رشیدیہ ص ۱۹۸)

البتہ عقائد کی خدائی کے پیدا ہو جانے کی وجہ سے عوام کو اس سے منع کیا جاتا ہے چنانچہ حضرت گنگوہی رحمۃ اللہ علیہ فرماتے ہیں :

”مزارات اولیاء سے کاملین کو فیض ہوتا ہے مگر عوام کو اس کی

اجازت دینی ہرگز جائز نہیں“ (فتاویٰ رشیدیہ ص ۱۰۰)

لیکن اس زمانہ میں جو طرز منع کرنے کا بعض حضرات اہل علم نے اختیار کیا ہوا ہے وہ ”طرز تشدد“ انہی کے ساتھ خاص ہے اکابر کو یہ غلو پسند نہیں تھا اور اسی طرز خاص کی وجہ سے توحید و سنت کے بیان کرنے کو بھی عام طور پر انہی حضرات کے ساتھ خاص سمجھا جانے لگا ہے حالانکہ واقعہ یہ ہے کہ توحید و سنت کے چشمہ صافی کو ہمارے اکابر شرک و بدعت کے گرد و غبار سے اور خس و خاشاک سے ہمیشہ صاف اور پاک کرتے رہے ہیں اور احیاء توحید و سنت ہی ان کا وہ ”شعار خاص“ اور ”راہ امتیاز“ ہے جس کے ذریعہ سے وہ جانے اور پہچانے جاتے ہیں۔

اللہ تعالیٰ ان کے فیوض کو تاقیام قیامت قائم اور باقی رکھے اور ہم سب کو ان سے مستفید ہونے کی توفیق بخشے آمین۔

اب اس تمہیدی گزارش کے بعد اصل مسئلہ استعانت اور نداء کی بحث جو اس رسالہ کا اصل مقصد ہے اس کو ملاحظہ کیا جائے۔

استداد بالغیر کی تفصیل

اول استعانت واستداد بالغیر کی قسمیں لکھی حباتی ہیں پھر ان کے احکام تحریر کیے جاویں گے۔

اقسام

استعانت واستداد بالغیر (غیر اللہ سے مدد مانگنے) کی آٹھ صورتیں ہیں :

(۱) ایک یہ کہ ماسوائے خدا تعالیٰ کو خواہ کوئی ہو قادر بالذات سمجھ کر اس سے مدد چاہنا۔

(۲) دوسری یہ کہ غیر اللہ کو قادر بالذات تو نہ سمجھے بلکہ اس کی قدرت کو خدا تعالیٰ کی دی ہوئی جانے، مگر یہ اعتقاد رکھے کہ خدا تعالیٰ سے قدرت حاصل کر کے یہ مستقل اور خود مختار ہو گیا ہے جو کچھ چاہے کر سکتا ہے۔

(۳) تیسری صورت یہ ہے کہ اس غیر کو جس سے مدد چاہتا ہے اپنی حاجت میں محض آلہ اور ذریعہ سمجھے اور حاجت روائی تعالیٰ کو سمجھے اس تیسری صورت کی چند صورتیں ہیں ایک یہ کہ اس اعتقاد کے ساتھ کسی زندہ سے ایسے امور عادیہ میں مدد چاہے (جو عادت انسان کے اختیار میں دیے گئے ہیں) اور وہ شرعاً بھی انسان کا فعل شمار ہوتے ہیں مثلاً یوں کہے کہ اے فلاں! تم میرا یہ کام کر دو مثلاً پانی پلا دو۔

(۴) دوسری یہ کہ کسی زندہ سے امور غیر عادیہ میں جو شرعاً و عادتاً انسان کی قدرت سے خارج ہیں اور وہ انسان کا فعل شمار نہیں ہوتے امداد طلب کرے مثلاً یوں کہے اے مرشد! مجھے اولاد دے دو۔

(۵) کسی نبی علیہ السلام یا ولی علیہ السلام سے بعد وفات کے روحانی فیض حاصل کرنے میں مدد چاہے۔

(۶) خدا تعالیٰ کے سوا کسی نبی علیہ السلام یا ولی علیہ السلام سے بعد وفات کے امور غیر عادیہ میں یا ایسے امور عادیہ میں جو وفات کے بعد انسان کی طاقت و قدرت سے باہر ہو جاتے ہیں مدد چاہے مثلاً یوں کہ اے نبی یا ولی میرے مقدمہ میں میری امداد کرو مجھ کو مرض سے شفا دویا مجھے اولاد دیدو وغیرہ۔

(۷) امور عادیہ اور غیر عادیہ میں کسی نبی یا ولی زندہ یا وفات یافتہ کے توسل سے دعا کرے کہ الہی فلاں نبی یا ولی کی برکت سے یہ حاجت پوری کر دے۔

(۸) جب کوئی نبی یا ولی کسی خاص وقت میں باذن الہی اعجاز و کرامت کے طور پر کسی سے کہے کہ مانگو کیا مانگتے ہو اس وقت اپنی حاجت کی درخواست کرے وہ حاجت خواہ امور عادیہ میں سے ہو یا امور غیر عادیہ میں سے مگر بہر حال اس صورت میں یہ شخص اس نبی یا ولی کو محض ذریعہ اور سفیر سمجھتا ہو اور حقیقی حاجت روا خدا تعالیٰ کو خیال کرتا ہو۔

احکام

اب ان اقسام ہینگانہ کا حکم سنئے سوا استعانت بالغیر کی صورت اول و دوم تو شرک ہے صورت اول کا شرک ہونا تو کھلا ہوا ہے اور کوئی شخص جو کہ خدا تعالیٰ کے وجود کا قائل ہو بجز وثنیہ کے اس کا قائل معلوم نہیں ہوتا مگر نصوص شریعت (قرآن و حدیث) سے دوسری صورت کا شرک ہونا بھی ثابت ہوتا ہے کیونکہ مشرکین مکہ جن کا شرک منصوص ہے وہ بھی اپنے بتوں کو قادر بالذات (ذاتی قدرت والا) نہیں سمجھتے تھے بلکہ ان کو متصرف باذن اللہ (اللہ کے اذن سے تصرف کرنے والا) ہی جانتے تھے لیکن ان کا خیال تھا کہ ان بتوں کو اختیار است حاصل ہو چکے ہیں اس لیے وہ اب خدا تعالیٰ سے اختیار است حاصل کر کے جزئی امور کے اندر تصرف کرتے

ہیں اس طور سے مستقل نہیں کہ ان جزئی امور میں حق تعالیٰ کی مشیت خاصہ کے محتاج نہیں ہیں جیسا کہ حکام ماتحت حکام بالا سے اختیارات حاصل کرنے کے بعد ہر جزئی میں حکام بالا سے پوچھنے کے محتاج نہیں ہوتے بلکہ اس کلی اختیار سے خود فیصلہ کر لیتے ہیں جو ان کو حکام بالا کی طرف سے دیا ہوا ہوتا ہے۔

(یہاں سے مشرکین اور قبر پرستوں کے عقیدہ کا فسق بھی واضح ہو گیا کہ قبر پرستوں کے نزدیک سب امور میں وہ صاحب قبر حق تعالیٰ کی مشیت خاص کا بھی محتاج ہے مگر ان کا خیال یہ ہے کہ صاحب قبر کے چاہنے سے خدا تعالیٰ کی مشیت خاصہ بھی واقع ہو جاتی ہے، اگرچہ قبر پرستوں کا یہ خیال خلاف دلیل ہونے کی وجہ سے سراسر غلط اور بدعت اعتقادی ہے اور سخت گناہ ہے۔) (کیونکہ اس پر کوئی صحیح دلیل قائم نہیں کہ صاحب قبر کے چاہنے سے حق تعالیٰ بھی ضروری اس طرح واقع فرمائیں گے) مگر شرک نہیں کیونکہ شرک کی حقیقت میں تصرف بلا اذن جزئی (بغیر اذن جزئی کے تصرف کرنا) کا قائل ہونا ہے اور قبر پرست اذن جزئی کے قائل ہیں ہاں اگر کوئی غلو فی الاعتقاد کی وجہ سے غیر اللہ کے لیے اختیارات بلا اذن جزئی کا اعتقاد کرے گا تو یہ یقیناً شرک ہوگا) (الکلام الحسن ص ۱۰۱ ملفوظات حضرت حکیم الامت مولانا تھانوی رحمۃ اللہ علیہ)

بہر حال صورت ثانیہ بھی شرک ہے کیونکہ کارخانہ الہی میں کوئی مخلوق خواہ نبی ہو یا ولی خود مستقل اور مختار کار نہیں ہے تمام امور اللہ تعالیٰ کے ہی قبضہ میں ہیں کسی کے ہاتھ میں کوئی چیز مستقل طور پر نہیں۔ شریعت اسلامیہ نے قرآن کی آیات اور بہت سی احادیث میں اس بات کو صاف صاف بتلایا ہے کہ خدا تعالیٰ کے یہاں ایسے نائب اور ماتحت حکام بالکل نہیں ہیں جو خدا تعالیٰ سے قدرت و اختیارات حاصل کر لینے کے بعد خود مستقل ہو گئے ہوں، سلاطین دنیا کو اپنی کمزوری کی

وجہ سے ایسے مائبوں کی ضرورت ہوتی ہے خدائے قادر کو اس کی قطعاً ضرورت نہیں۔
آیات قرآنیہ

- (۱) قال الله تعالى ان الحكم الا لله امران لا تعبدوا الا اياه (پ)
- (۲) ان كل من في السموات والارض الا اتى الرحمن عبدا لقد احصاهم وعدهم عداوكلهم آتیه يوم القيامة فردا (پ ۱۶)
- (۳) بيده ملكوت كل شئ وهو يجير ولا يجار عليه (پ)
- (۴) ان الله هو الرزاق ذو القوة المتين (پ ۲۷)
- (۵) من ذا الذي يشفع عنده الا باذنه (پ ۳)
- (۶) ما يفتح الله للناس من رحمة فلا ممسك لها وما يمسك فلا مرسل له من بعده (پ)
- (۷) انك لا تهدي من احببت ولكن الله يهدي من يشاء (پ)
- (۸) وما اكثر الناس ولو حرصت بمؤمنين (پ)
- (۹) اهم يقسمون رحمة ربك نحن قسمنا بينهم معيشتهم (پ)
- (۱۰) وما تشاؤون الا ان يشاء الله - الاية (پ)

احادیث نبویہ

- (۱) وقال النبي صلى الله عليه وسلم لن يدخل احدكم الجنة بعمله قالوا ولا انت يا رسول الله قال ولا انا الا ان يتغمدني الله بمغفرة ورحمة -

- (۲) وقال صلى الله عليه وسلم يا بني عبد مناف انقذوا انفسكم من النار لا اغني عنكم من الله شيئا يا فاطمة بنت محمد صلى الله عليه

وسلم انقذی نفسك من النار لا اغنی عنك من الله شیئا ویاصفیة عمۃ رسول الله صلی الله علیہ وسلم انقذی نفسك من لا اغنی عنك من الله شیئا۔ الحدیث۔

(۳) وقال صلی الله علیہ وسلم لا مانع لما اعطیت ولا معطى لما منعت ولا راد لما قضیت ولا ینفع ذا الجدمنک الجدم۔

(۴) وقال النبی صلی الله علیہ وسلم انما انا قاسم والله یعطى۔
غرض بکثرت نصوص آیات واحادیث اس پر دال ہیں کہ کارخانہ الہی میں کوئی مخلوق خواہ نبی ہو یا ولی خود مستقل اور مختار کار نہیں ہے۔
اور تیسری صورت باتفاق اہل تحقیق جائز ہے کیونکہ حق تعالیٰ نے امور عادیہ میں بندوں کو اتنی قدرت عطا کی ہے جس کی وجہ سے وہ افعال شرعاً بندوں کی طرف منسوب ہوتے ہیں اگرچہ قدرت حاصل کرنے کے بعد بھی بندہ تصرف کرنے میں حق تعالیٰ کی مشیت خاصہ کا ہر کام میں ہر وقت محتاج ہے۔ اور بغیر اذن کے کوئی تصرف نہیں کر سکتا۔

اور چوتھی صورت ناجائز ہے مگر اعجاز و کرامت کا وقت اس سے مستثنیٰ ہے جیسا کہ صورت نمبر ۱ میں آتا ہے۔

اور پانچویں صورت باتفاق جائز ہے کیونکہ فیض روحانی کی قوت وفات کے بعد بھی بدیل کشفی باقی رہتی ہے اس کے متعلق کچھ مضمون تمہید میں ہے اس کو بھی دیکھ لیا جاوے۔

اور چھٹی صورت ناجائز ہے کیونکہ امور غیر عادیہ میں تو وفات کے بعد استعانت سے بہت قوی شبہ مستعان منہ (جس سے استعانت کی جاوے) کے استقلال اور

خود اختیاری کا ہوتا ہے اور شریعت اسلامیہ نے ان امور سے بھی روکا ہے اور منع کیا ہے جن میں شرک کا وہم اور شبہ پایا جاتا ہو۔ چنانچہ غیر اللہ کی قسم کھانا یا کسی جاندار کی تصویر گھر میں رکھنا شرک کے وہم کی وجہ سے ہی حرام اور ممنوع ہے یہی وجہ چوتھی صورت کے نائب ہونے کی بھی ہے اس لیے کہ اس میں بھی امور غیر عادیہ میں امداد طلب کی جاتی ہے اور امور عادیہ کی قدرت بھی چونکہ وفات کے بعد حاصل نہیں رہتی اب ان امور میں امداد چاہنا خواہ آلہ اور ذریعہ سمجھ کر ہی ہو کسی قدر مستعان منہ کے استقلال اور باختیار ہونے کا شبہ پیدا کرتا ہے اور شریعت نے استقلال کے شبہ سے بھی روکا ہے۔

ساتویں صورت در حقیقت استعانت ہی نہیں اس کو مجازاً استعانت کہتے ہیں ورنہ یہ وسیلہ کی صورت ہے اس میں چونکہ غیر اللہ سے حاجت کو طلب نہیں کیا جاتا بلکہ اللہ تعالیٰ سے دعا کی جاتی ہے کہ الہی فلاں نبی یا ولی کی برکت سے میری حاجت پوری کر دے اس لیے محققین کے نزدیک اس کا کچھ مضائقہ نہیں خواہ یہ وسیلہ زندہ کے ساتھ ہو یا وفات کے بعد ہو۔

اور زندہ کے ساتھ وسیلہ میں یہ صورت بھی داخل ہے کہ اس سے دعا اور شفاعت کی درخواست کرے یہ بھی جائز ہے البتہ نبی کریم ﷺ سے بعد وفات کے بھی روضہ اقدس پر حاضر ہو کر دعاء شفاعت کی درخواست کرنا جائز اور درست ہے جیسا کہ علامہ ابن حام نے فتح القدیر شرح ہدایہ ص ۳۳۷ ج ۲ میں اور علامہ طحاوی نے شرح مراقی میں اور حضرت گنگوہی رحمہ اللہ نے زبدۃ المناسک میں تحریر فرمایا ہے۔

حضرت گنگوہی رحمہ اللہ لکھتے ہیں ”پھر روضہ کے پاس حاضر ہو اور سہانے کی دیوار کے کونہ میں جو ستون ہے اس سے تین چار ہاتھ کے فاصلہ

پر کھڑا ہوا اور پشت قبلہ کی طرف کرے کچھ بائیں طرف کو مائل ہو کہ چہرہ شریف کے خوب
مواجہ ہووے اور بادب تمام اور باخشوع کھڑا ہو اور زیادہ قریب نہ ہو اور دیوار کو ہاتھ نہ
لگاوے کہ محل ادب اور بیعت ہے، اور حضرت ﷺ کو کچھ شریف میں قبلہ
کی طرف چہرہ مبارک کیے لیٹے ہوئے تصور کرے اور کہے السلام علیک
یا رسول اللہ الخ۔ اور پھر حضرت ﷺ کے وسیلہ سے دعا کرے اور شفاعت
چاہے کہ: اسألك الشفاعة واتوسل بك الى الله ان اموت مسلماً على
ملكك وسنتك الخ‘ (زبدۃ المناسک ص ۸۸، ۹۰)

آٹھویں صورت بھی جائز ہے، چونکہ کرامت اور معجزہ میں عام عادت کے
خلافت امور ظاہر ہوا کرتے ہیں ان میں انسانی طاقت کو دخل نہیں ہوتا وہ فعل محض اللہ
تعالیٰ کی طرف سے نبی یا ولی کے قرب (نزدیکی) کو ظاہر کرنے کے لیے صادر ہوا کرتا
ہے، پھر چونکہ خلافت عادت امور کادائی اور ہمیشہ ہونا ضروری نہیں ہے اس لیے ایسی
استعانت ہمیشہ دائمی طور پر جائز نہ ہوگی، بلکہ وہ استعانت جس وقت اور جن اشخاص
کو نبی یا ولی نے فرمایا ہو کہ مال کو کیا مانگتے ہو اسی وقت کے لیے خاص ہوگی۔

خلاصہ یہ کہ استعانت کی چار صورتیں جائز اور چار ناجائز ہیں اور جو صورتیں
جائز ہیں ان کے بھی جائز ہونے کی شرط یہ ہے کہ حاجت رواند تعالیٰ کو سمجھے غیر اللہ
کو نبی یا ولی کو محض ذریعہ اور وسیلہ خیال کرے۔

استعانت بالغیر کے اقسام اور احکام کی تفصیل کے بعد اب نداء غیر اللہ کی
تفصیل لکھی جاتی ہے پہلے نداء غیر اللہ کی قسمیں تحریر کی جائیں گی اس کے بعد ان
کے احکام لکھے جائیں گے۔ استعانت بالغیر کی طرح نداء بالغیر (غیر اللہ کو پکارنے) میں
بھی تفصیل ہے اور اس کی چند قسمیں ہیں جن کی تفصیل حسب ذیل ہے۔

نداء غیر اللہ کی اقسام اور ان کے احکام

زندہ کو پکارنا

(۱) کسی زندہ کو اتنے قریب سے پکارے کہ عادتاً اتنے قریب سے سنا جاسکتا ہو۔

(۲) زندہ کو غائبانہ پکارے۔ پھر اس میں دو صورتیں ہیں :

(۱) ایک یہ کہ محض شوق و محبت میں ایسا کرے پکارنا مقصود نہ ہو۔

(۲) یہ کہ اعتقاد یہ ہو کہ وہ دور سے بھی سنتے ہیں۔

احکام

پہلی دو صورتیں جائز اور تیسری حرام ہے۔

فوت شدہ کو پکارنا

یہی تفصیل وفات کے بعد پکارنے میں ہے :

(۱) نبی ﷺ یا ولی ﷺ یا عامہ مومنین کے مزار پر جا کر ان کو پکارے۔

(۲) یہ کہ دور سے ان کو پکارے مگر مقصود پکارنا نہ ہو بلکہ محض شوق و محبت

کے غلبہ میں ایسا ہو جاوے۔

(۳) یہ کہ یہ اعتقاد ہو کہ وہ دور سے بھی سنتے ہیں۔

(۴) یہ کہ غائبانہ پکارے مگر مقصود نہ پکارنا ہو نہ غلبہ شوق و محبت ہو بلکہ چونکہ

کسی دعا وغیرہ میں ان کا نام نداء کے ساتھ مذکور ہے اس لیے اس کو دعا سمجھ کر ویسے

ہی پڑھتا ہے۔

احکام

ان میں صورت اولیٰ تفصیل ذیل جائز ہے (بشرطیکہ مزار کے پاس جا کر

نداء میں استعانت محرمہ کا قصد نہ کرے جس کی تفصیل اوپر گزر چکی ہے) کہ اگر محض سلام کے لیے یہ نداء ہو تب تو ایسی نداء نبی یا ولی کے علاوہ عامہ مؤمنین کے لیے بھی مزار کے پاس جا کر جائز ہے (یہاں سے معلوم ہوا کہ حضور اکرم ﷺ کے روضہ اقدس پر حاضری ہو کر بصیغہ نداء الصلاة والسلام عليك یا رسول اللہ وغیرہ الفاظ کے ساتھ سلام عرض کرنا درست ہے۔ ہمارے اکابر کا اسی پر عمل ہے۔ ہدایہ کی شرح ”فتح القدیر“ کے ص ۳۳۷ ج ۲ پر ابن ہمام نے اس کی تصریح فرمائی ہے اور ”زبدۃ المناسک“ کے ص ۸۹ پر حضرت مولانا رشید احمد صاحب گنگوہی رحمہ اللہ نے بھی اسی طرح تحریر فرمایا ہے۔

زبدۃ المناسک کی عبارت اوپر گزر چکی ہے کیونکہ روضہ اقدس پر عرض کیے ہوئے صلاة و سلام کو حضور ﷺ بغیر واسطہ ملائکہ کے خود سنتے ہیں اس کی دلیل من صلی علی عند قبری سمعته (الحديث) ہے کیونکہ یہ حدیث بطریق ابوالشیخ صحیح ہے۔ اس لیے کہ اس سند میں محمد بن مروان سدی نہیں ہے جو کہ متکلم فیہ ہے اسی وجہ سے اس سند کے متعلق حافظ ابن حجر رحمہ اللہ نے فرمایا ہے: رواہ ابو الشیخ بسند جید (فتح الباری ص ۳۵۲ ج ۶)

اور علامہ سخاوی نے بھی اس سند کے جید ہونے کا حکم لگایا ہے۔

(القول البدیع ص ۱۱۶)

روضہ اقدس پر حاضری کے وقت سلام کے سننے کے متعلق بعض اہل علم کے اختلاف کا ذکر احقر نے جب حضرت مرشدی مولانا ظفر احمد صاحب مدظلہم کی خدمت اقدس میں ایک خط کے ذریعہ کیا تو اس پر محدث وقت نے تحریر فرمایا:

”اس مسئلہ کا حوالہ تحریر کرتا ہوں اعلاء السنن ص ۳۳۵ ج ۱۰ پر حدیث من صلی علی عندقبری سمعته ومن صلی علی نائیا ابلغتہ کے طرق عدیدہ مذکور ہیں اس لیے اس کو رد نہیں کیا جاسکتا۔“

اور اگر سلام کے علاوہ یہ نداء ہو تو قبور انبیاء علیہم السلام کے پاس حاضر ہو کر تو اس کا جائز ہونا مطلقاً ثابت ہے کیونکہ قبر کے پاس انبیاء علیہم السلام کے سماع (سننے) میں کسی کو اختلاف نہیں ہے۔ فتاویٰ رشیدیہ ص ۱۱۲ پر اس کی تصریح موجود ہے۔

البتہ غیر انبیاء علیہم السلام کے لیے اسی میں احتیاط ہے کہ ان کے مزارات پر حاضر ہو کر سوائے سلام مسنون کے نداء کرنے سے عوام کو روکا جاوے۔ دوسری صورت بھی جائز ہے (اور بزرگان دین کے قصائد مدحیہ وغیرہ اشعار میں جو نداء کے طور پر خطاب پایا جاتا ہے وہ بھی اس دوسری صورت میں داخل ہے۔ محبت و شوق کے غلبہ میں انہوں نے نداء کا صیغہ استعمال فرمایا ہے، ان کا یہ عقیدہ ہرگز نہیں تھا کہ جس کو نداء کی جارہی وہ دور سے بھی ہر وقت سنتے ہیں)۔

تیسری صورت ناجائز ہے کہ اس میں عقیدہ شریکیہ پایا جاتا ہے۔ چوتھی صورت اس شرط سے جائز ہے کہ وہ صیغہ کسی آیت یا حدیث میں آیا ہو جیسا کہ تشدد (التحیات) میں السلام علیک ایہا النبی نداء کے ساتھ مذکور ہے۔

امید ہے کہ اس تفصیل سے استعانت اور نداء بالغیر کی سب صورتیں اور ان کے احکام معلوم ہو کر جائز اور ناجائز صورتوں میں امتیاز ہو گیا ہوگا۔

اہل بدعت کے دلائل کی حقیقت

اب مناسب معلوم ہوتا ہے کہ ناظرین کے مزید اطمینان کے لیے ان دلیلوں پر بھی مختصر طور سے کلام کیا جاوے جن سے اس زمانہ کے اہل بدعت استداد و استعانت بالغیر اور نداء متعارف کے جائز ہونے پر عام طور سے استدلال کیا کرتے ہیں اور اکثر کم علم اور کم فہم لوگوں کو ان دلیلوں سے شبہات اور خلجان میں ڈالنے کی کوشش کی جاتی ہے۔ ہمارے اس کلام کو اگر بغور مطالعہ کیا جاوے گا تو امید ہے کہ ان دلیلوں کی حقیقت اور ان کے دعویٰ کے ثبوت کے لیے ان کا ناکافی ہونا واضح ہو کر سب شبہات ان شاء اللہ تعالیٰ زائل ہو جائیں گے۔

مگر مقدمہ کے طور پر یہ بات ذہن نشین کر لینی چاہیے کہ استداد و استعانت بالغیر جس کو ہم منع کرتے ہیں وہ یہ ہے کہ کسی مخلوق کو امور غیر عادیہ میں مطلقاً اور ایسے ہی امور عادیہ میں جب اس کو قدرت حاصل نہ رہے یا کسی مخلوق کو قادر بالذات یا مختار سمجھ کر یوں کہا جاوے کہ تم میری حاجت پوری کر دو، تم میرا یہ کام بنادو۔ اور اگر ان سے اس طرح نہ کہا جاوے بلکہ خدا تعالیٰ سے بذریعہ ان کے وسیلہ کے دعا کی جاوے یا ان سے یہ کہا جاوے کہ تم میرے واسطے خدا تعالیٰ سے دعا کر دو جبکہ ان کا دعا کر سکرنا مشاہدہ یا نص یعنی قرآن و حدیث سے ثابت ہو۔ یہ استداد ہمارے نزدیک ناجائز نہیں ہے اور درحقیقت اس کو کوئی ناجائز نہیں کہتا اس بات کے ذہن نشین کر لینے کے بعد اب ان دلیلوں پر غور کیا جاتا ہے جن کو مبتدعین زمانہ اپنے غلط مدعا پر پیش کیا کرتے ہیں۔

دلیل (۱)

ریعہ بن کعب اسلمی رضی اللہ تعالیٰ عنہ کی جو حدیث پیش کی جاتی ہے جس کا حاصل

یہ ہے کہ وہ سیدنا رسول ﷺ کے پاس وضو کے لیے پانی اور ضروریات کی چیزیں حاضر کیا کرتے تھے ایک دن حضور ﷺ نے ارشاد فرمایا کہ ”مانگ کیا مانگتا ہے“ انہوں نے کہا کہ ”میں آپ سے یہ مانگتا ہوں کہ جنت میں آپ کی رفاقت مجھے نصیب ہو“۔ قال او غیر ذلک قال هو ذلک قال فاعنی علی نفسک بکثرة السجود (مسلم ص ۱۹۳ ج ۱)

آپ نے فرمایا اس کے سوا اور کچھ مانگو انہوں نے عرض کیا کہ میں تو بس یہی مانگتا ہوں، آپ ﷺ نے فرمایا کہ پھر اپنے نفس کے حق میں کثرت سجد سے تم میری مدد کرو۔

اس حدیث سے معلوم ہوتا ہے کہ صحابی (۱) نے حضور اقدس ﷺ سے امر غیر عادی (جنت میں رفاقت) کی درخواست کی ہے مگر تفصیل گزشتہ سے واضح ہے کہ یہ صورت استدعا کی آنکھوں میں قسم میں داخل اور جائز ہے۔

رہا حضور ﷺ کا فرمانا مانگو اس کا مطلب محاورہ کے موافق یہی ہے کہ جو چیز ہم دے سکتے ہیں وہ مانگو نہ کہ جو چاہو مانگو سب ہمارے قبضہ میں ہے بس اس حدیث سے یہ سمجھا کہ حضور ﷺ کے قبضہ میں سب کچھ ہے آپ ﷺ جس کو چاہیں دے سکتے ہیں بالکل غلط ہے، نہ ریعہ اسلمی رضی اللہ تعالیٰ عنہ کا یہ خیال تھا۔ بلکہ ظاہر یہ ہے کہ انہوں

(۱) یہ بھی کہا جاسکتا ہے کہ بظاہر صحابی کا یہ مانگنا امر غیر عادی کا سوال ہے ہی نہیں جیسا کہ خود آنحضرت ﷺ کے جواب فاعنی سے ظاہر ہے کہ آنحضرت ﷺ اس مراد کے حاصل ہونے کا طریقہ تعلیم فرما رہے ہیں نہ یہ کہ مراد پوری کر دینے کی خبر دے رہے ہیں۔ اس سے استدلال ہی درست نہیں۔ (من افادات مولانا خیر محمد جاندھری صاحب مدظلہ)

نے قرینہ حال سے معلوم کر لیا ہو گا کہ اس وقت حضور اقدس ﷺ پر خاص وقت ہے جو کچھ مانگ لوں گا حق تعالیٰ حضور اقدس ﷺ کی برکت سے مجھے عطا فرمادیں گے چنانچہ حضرت ﷺ کا آئندہ کلام کہ ”تم کثرت سجدے سے اپنے نفس کے حق میں میری مدد کرو“ اس بات کو واضح کر رہا ہے کہ اس درخواست کو پورا کرنا میرے قبضہ سے باہر ہے ہاں میں اس کے لیے دعا اور سفارش سے کوشش کروں گا اور تم ۔۔۔ کثرت سجدے سے کوشش کرتے رہنا۔ اگر آپ ﷺ کو اختیار تام ہوتا کہ جس کو جو چاہتے وہی دے دیتے تو اس قید کی کیا ضرورت تھی غرض کہ جنت و دوزخ میں بھیجنے کا اختیار بجز خدا تعالیٰ کے کسی کو نہیں۔

ہاں انبیاء علیہم السلام اور اولیاء رحمہم اللہ باذن الہی شفاعت و دعا مو منین کے لیے کریں گے جو دربار الہی میں قبول ہو کر ان حضرات کی عزت اور ان کے مقرب ہونے کی دلیل ہوگی، پس حضرت ربیعہ سلمیٰ رضی اللہ تعالیٰ عنہا کے سوال سے اتنی بات معلوم ہوئی کہ سیدنا رسول ﷺ پر بعض اوقات ایسی حالت ہوتی تھی کہ اس وقت آپ ﷺ جس کے لیے جو دعا فرمادیتے تھے وہ بطور معجزہ کے قبول ہو جاتی تھی جس کا نہ دوام اور ہمیشہ ہونا ضروری ہے، اور نہ اس میں انسانی طاقت کو دخل ہے جیسا کہ استعانت کی قسم نمبر ۸ میں گزرا۔

اور اس حدیث ربیعہ کی شرح میں حضرت شیخ عبدالحق رحمہ اللہ اور حضرت ملا علی قاری رحمہ اللہ کا بھی یہی مطلب ہے کہ اس وقت حضور ﷺ کو یہ خاص حالت میسر و حاصل تھی کہ جس کے لیے جو دعا فرماویں گے قبول ہو جاوے گی۔ باقی دعاء و شفاعت کے سوا اختیار تام کا حاصل ہونا یہ مطلب حضرت شیخ کاہرگز نہیں چنانچہ اسی جگہ فرماتے ہیں ”ہرچہ خواہد ہرکرا

خواہد باذن پروردگار خود بہد“ (اشعۃ اللمعات ص ۳۹۶ ج ۱ مطبوعہ لکھنؤ)

اس میں ”باذن پروردگار خود“ کے لفظ سے اس اختیار تام کی نفی ہو رہی ہے اور کتاب الجہاد میں تو حضرت شیخ رحمۃ اللہ علیہ نے اس مطلب کو بخوبی واضح کر دیا ہے اس میں صاف تصریح ہے کہ قادر و متصرف حق تعالیٰ کے سوا کوئی نہیں فرماتے ہیں ”ونسیت ایشاں رافعل و قدرت و تصرف نہ اکنوں کہ در قبور اند نہ ہنگام کہ زندہ بودند در دنیا“ (اشعۃ اللمعات ص ۳۰۱ ج ۲ مطبوعہ لکھنؤ)

اور انبیاء علیہم السلام و اولیاء رحمۃ اللہ علیہم محض دعا و شفاعت کرتے ہیں۔ یہاں سے یہ بھی معلوم ہوا کہ حضرت شیخ رحمۃ اللہ علیہ جس استاد کو جائز فرماتے ہیں وہ وہی ہے جس کو وسیلہ کہا جاتا ہے اور ہم نے اس کا ذکر استعانت کی ساتویں قسم میں کیا ہے اس کو علماء اہل سنت منع نہیں کرتے بلکہ اس کا منکر غیر مقلد فرقہ وہابیہ ہے۔

دلیل (۲)

دوسری حدیث حضرت عثمان بن حنیف رضی اللہ عنہ کی پیش کی جاتی ہے جس کا حاصل یہ ہے کہ ”ایک نابینا شخص نے دربار رسالت میں حاضر ہو کر اپنی بینائی کے لیے دعا کی درخواست کی، آپ ﷺ نے اس کو وضو کے بعد دو رکعتیں پڑھ کر اس دعا کے پڑھنے اور اس طرح درخواست کرنے کا حکم فرمایا: اللھم انی استلک واتوجه الیک بمحمد نبی الرحمة یا محمد انی قد توجہت بک الی ربی فی حاجتی ھذہ لتقضى اللھم فشفعه فی۔ قال ابو اسحاق ھذا حدیث صحیح، رواہ ابن ماجہ واللفظ لہ والترمذی وقال حسن صحیح وصححه البیہقی وزاد فقام وقد ابصر“ (ابن ماجہ مع انجاء الحاجة)۔

اس حدیث سے استاد متعارف پر استدلال کرنا تو کسی طرح ممکن نہیں کیونکہ اس

میں خدا تعالیٰ سے سوال ہے بوسیہ رسول اللہ ﷺ کے۔ اللھم فشفعه فی (الہی تو آپ ﷺ کی شفاعت میرے بارے میں قبول فرما) شفاعت کے طلب کرنے میں بالکل ظاہر ہے اور یہی استعانت کی ساتویں قسم ہے جس کو وسیلہ کہتے ہیں رہا یہ کہ اس میں آپ ﷺ کو حرف نداء کے ساتھ خطاب ہے تو یہ نداء قریب ہے کیونکہ وہ نابینا مسجد نبوی ﷺ میں دعا کر رہے تھے۔ حضور اکرم ﷺ قریب ہی وہاں تشریف فرما تھے ہاں یہ اشکال ہو سکتا ہے کہ طبرانی وغیرہ کی روایت میں ہے کہ حضرت عثمان بن حنیف رضی اللہ تعالیٰ عنہ نے بعد از وصال نبوی ﷺ کے بھی ایک شخص کو یہ دعا بلفظ نداء تعلیم فرمائی ہے تو جواب یہ ہے کہ یہ نداء کی چوتھی قسم ہے میں داخل ہے جس کو ہم جائز کہتے ہیں (نداء کی قسم نمبر ۴ دیکھیے)۔

دوسرے قاعدہ ہے کہ اگر فعل صحابی رضی اللہ تعالیٰ عنہ عام اصول کلیہ کے خلاف ہو تو اس فعل صحابی رضی اللہ تعالیٰ عنہ میں تاویل کی جاتی ہے کیونکہ صحابی رضی اللہ تعالیٰ عنہ کے اجتہاد میں خطا اور چوک کا ہو جانا ممکن ہے اور وصال نبوی کے بعد آپ ﷺ کو صرف نداء سے خطاب کرنا عام اصول کلیہ کے خلاف ہے اس لیے بعض صحابہ رضی اللہ عنہم وصال نبوی ﷺ کے بعد تشہد (التحیات) میں بجائے السلام علیک ایہا النبی کے صرف السلام علی النبی بحذف نداء کہتے تھے (فتح الباری ص ۲۶۰ ج ۲) لہذا حضرت عثمان بن حنیف رضی اللہ تعالیٰ عنہ نے اگر وصال نبوی ﷺ کے بعد یہ دعا کسی شخص کو بلفظ نداء سکھائی ہو تو اس میں تاویل کی جائے گی۔

ایک شبہ کا ازالہ

در حقیقت اصول شرعیہ کے موافق قیاس کا مقتضی یہی تھا جو ان بعض صحابہ رضی اللہ عنہم نے کیا تھا کہ وصال نبوی ﷺ کے بعد حرف نداء کو حذف کر دیا تھا لیکن

علماء مذہب نے اول تو تشہد میں اس قیاس کو اس لیے ترک کر دیا کہ حضور اکرم ﷺ تشہد کی تعلیم اس اہتمام سے فرماتے تھے جس اہتمام سے قرآن کی سورۃ تعلیم فرمایا کرتے تھے تو جس طرح آیت قرآنی میں جا بجا رسول اللہ ﷺ کو بلغظ نداء یاد کیا گیا ہے مثلاً یا ایہا الرسول بلغ الخ۔ و امثالہا۔ اور ان آیات میں بعد وصال نبوی ﷺ تغیر و تبدل جائز نہیں اسی طرح تشہد میں بھی تغیر کو پسند نہیں کیا گیا۔ چنانچہ عبد اللہ بن مسعود رضی اللہ عنہ (۱) نے عبد اللہ بن عباس رضی اللہ عنہ کے جواب میں اس امر کی طرف اشارہ فرمایا ہے۔

فتح القدیر میں ہے: روى سعيد بن منصور عن طريق ابی عبيدة (۲) بن عبد اللہ بن مسعود عن ابيه ان النبي صلى الله عليه وسلم علمهم التشهد فذكره قال فقال ابن عباس انما كنا نقول السلام عليك ايها النبي اذا كان حيا فقال ابن مسعود هكذا علمنا وهكذا فعلمه۔ (فتح الباری ص ۲۶۰ ج ۲)

مگر ظاہر ہے کہ اس دعا میں تشہد کے برابر اہتمام تعلیم نہ تھا دوسرے اس دعا

(۱) اور بخاری شریف ص ۲۹۲ ج ۲ پر عبد اللہ بن مسعود رضی اللہ عنہ سے جو مقول ہے فلما قبض قلنا السلام على النبي اس كويا واقعہ جزئیہ پر محمول کیا جاوے یا ابتداء میں عبد اللہ بن مسعود رضی اللہ عنہ نے بھی بعض صحابہ کی طرح صیغہ خطاب ترک کر دیا ہو جس کا ذکر بخاری شریف میں ہے پھر تامل و غور کے بعد صیغہ خطاب کو اختیار فرمایا ہو اس کا ذکر فتح الباری میں ہے پس تعارض نہ رہا (من افادات مولانا خیر محمد صاحب مدظلہ)

(۲) واعلم بان ابا عبيدة لم يسمع من ابيه قلت قد صحح الدارقطني احاديثه من ابيه فاما ان ثبت عنده سماعه منه او عرف ان الواسطة بينهما ثقة ۱۲۔

میں اس قدر عموم نہ تھا کہ ہر غائب و حاضر کو اس کی تعلیم دی گئی ہو بخلاف تشہد کے کہ اس کی تعلیم حضور ﷺ نے ہر حاضر اور غائب کے لیے عام فرمائی تھی۔ اور بعض نمازی حضور ﷺ کی حیات مبارکہ میں بھی یقیناً آپ ﷺ سے دور اور غائب تھے اور وہ بھی حاضرین کی طرح ہی تشہد میں السلام علیک ایہا النبی الخ ہی پڑھا کرتے تھے اس سے تشہد میں نداء کا جواز نص سے ثابت ہوتا ہے، بخلاف حدیث اعمیٰ کے کہ آپ ﷺ کی تعلیم عام نہ تھی یہاں قیاس پر عمل کیا جائے گا۔

علاوہ ازیں طبرانی و بیہقی کی روایت سے متبادریہ ہوتا ہے کہ حضرت عثمان بن حنیف رضی اللہ تعالیٰ عنہ نے وصال نبوی ﷺ کے بعد جس شخص کو یہ دعا تعلیم فرمائی تھی اس کو مسجد نبوی (۱) میں نماز اور اس دعا کے پڑھنے کا حکم فرمایا تھا اور وہاں سیدنا رسول اللہ ﷺ اب بھی زمانہ حیات کی طرح تشریف فرما ہیں اور مسجد نبوی میں پڑھا ہوا سلام بنفس نفیس سنتے ہیں تو اس صورت میں نداء غائب بھی لازم نہیں آئے گی اور اگر کسی نے مسجد نبوی کی قید بھی نہ لگائی ہو تو ممکن ہے کہ اس نے اس دعا میں لفظ نداء کو باتباع لفظ وارد استعمال کیا ہو اور نداء کا قصد نہ کیا ہو جیسا کہ تشہد میں محض اتباع کا قصد ہوتا ہے نہ کہ نداء کا جیسا کہ نداء کی چوتھی قسم میں گزرا۔ پس یہاں جو نداء خلاف قیاس وارد ہے لفظ حدیث کے اتباع کی وجہ سے اس جگہ تو نداء کے استعمال کی گنجائش ہے مگر عام طور پر جو دوسری جگہ نداء مروج ہے اس میں کونسی نص کا اتباع ہے؟

اگر عثمان بن حنیف رضی اللہ تعالیٰ عنہ کے فعل پر قیاس کیا جاتا ہے تو عثمان بن حنیف

(۱) فقال له ابن حنیف انت المیضۃ فتوضا ثم انت المسجد الخ (انجیح الحاجہ ص ۱۰۰)

ﷺ کے فعل پر قیاس کرنا بھی صحیح نہیں، کیونکہ ان کا فعل خود خلافت قیاس اور قابل تاویل ہے (جیسا کہ گزرا) اور جو فعل خلافت قیاس ہوتا ہے اس پر قیاس کرنا صحیح نہیں ہے۔ اور انہوں نے تو محض لفظ حدیث کی اتباع کرتے ہوئے یہ دعا بصیغہ نداء تعلیم فرمائی تھی دوسری جگہ نداء میں کوئی حدیث کا اتباع ہے؟ البتہ جس جگہ حدیث و قرآن میں صیغہ نداء آیا ہو اس کے جائز ہونے کے ہم بھی قائل ہیں نداء کی صورت نمبر ۴ کا حکم دیکھیے۔

پھر سیدنا رسول اللہ ﷺ کی خدمت میں تو دور سے غائب کے سلام و پیام پہنچانے کے لیے فرشتے مقرر ہیں اور دوسرے اعمال بھی امت کے آپ ﷺ کی خدمت اقدس میں بذریعہ ملائکہ پیش کیے جاتے ہیں وہ اس دعا کو بھی حضور اکرم ﷺ کی خدمت اقدس میں پہنچا دیں گے حضور اقدس ﷺ کے سوا کسی اور کو نداء کرنے میں یہ تاویل بھی نہیں ہو سکتی کیونکہ یہ خصوصیت کسی اور کے لیے ثابت نہیں۔

دلیل (۳)

تیسری حدیث زید بن علی کی پیش کی جاتی ہے جس میں راستہ بھولنے والے کو یا عباد اللہ اعینونی کہنے کی تعلیم ہے اول تو یہ حدیث ضعیف ہے اور حدیث ضعیف سے احکام ثابت نہیں ہوتے بالخصوص جبکہ وہ اصول شرع کے خلاف ہو۔

عزیزی نے شرح جامع صغیر میں اس حدیث کو عبد اللہ بن مسعود رضی اللہ عنہ کی روایت سے نقل کر کے کہا ہے قال الشیخ حدیث ضعیف (ص ۱۰۵ ج ۱) اور حاشیہ حسن حصین میں جو اس کی تحمیں کی گئی ہے وہ مجرب ہونے کے اعتبار سے کی گئی ہے بقاعدہ محدثین تحمیں مراد نہیں ہے اور نہ ایسی مجہول تحمیں اثبات احکام

کے لیے کافی ہے کیونکہ جن بعض ثقیات محدثین کی طرف تحسین غسوب کی گئی ہے ان کے نام معلوم نہیں ہیں پھر بعد تسلیم صحت اس حدیث میں نداء غائب ہے ہی نہیں کیونکہ حدیث سے اتنا معلوم ہوا ہے کہ یہ ان کو دیکھتا نہیں مگر مستکلم کا نہ دیکھنا مخاطب کے دور ہونے کے دلیل نہیں ہو سکتا خصوصاً جبکہ عبد اللہ بن مسعود رضی اللہ عنہ کی روایت میں اس کی تصریح بھی ہے کہ وہ عباد اللہ (اللہ کے بندے) جنگل ہی میں حاضر ہوتے ہیں کما فی الجامع الصغیر فان لله فی الارض حاضراً سیحبسہ علیکم النخ۔ شارح عزیزی ”حاضراً“ کی شرح میں لکھتے ہیں ای خلقا من خلقه انسیا او جنیا او ملکاً لا یغیب (ص ۱۰۵ ج ۱)

پس اب تو کسی طرح اس کو نداء غائب نہیں کہا جاسکتا رہا یہ کہ اس میں مخلوق سے طلب کرنا ہے تو جواب یہ ہے کہ استعانت زندہ مخلوق سے امور عادیہ میں ہے (جو عادیہ قدرت بشری یا جنی یا ملکی میں داخل ہیں مثلاً بھاگے ہوئے جانور کو روک دینا یا گم شدہ چیز کو تلاش کر دینا یا راستہ بتلادینا وغیرہ) اور اس طرح کی استعانت ہمارے نزدیک جائز ہے۔ (استعانت کی قسم نمبر ۳ دیکھیے)۔

دلیل (۴)

حضرت صفیہ رضی اللہ عنہا کے اشعار: الایار رسول اللہ کنت رجاء نا النخ۔ اگر ان کا ثبوت بقاعدہ محدثین ہو جائے تو ممکن ہے انہوں نے روضہ اقدس پر حاضر ہو کر پڑھے ہوں جس میں نداء غائب کا احتمال ہی نہیں ہے ورنہ صاف جواب یہ ہے کہ اشعار میں محبوب کو خطاب اظہار شوق و محبت کے لیے کیا جاتا ہے نداء مقصود نہیں ہوتی اسی طرح حضرت صفیہ رضی اللہ عنہا کا مقصود بھی نداء نہ ہوگی یہ نداء کی دوسری قسم ہے جو جائز ہے جیسا کہ گزرا۔

دلیل (۵)

رہا ”اذ تحیرتم فی الامور فاستعینوا من اهل القبور“ سے اہل قبور سے استعانت کے جائز ہونے پر دلیل پکڑنا تو اس کا جواب یہ ہے کہ اول تو اس کو بقاعدہ محدثین صحیح ثابت کیا جاوے بعد ثبوت استعانت سے مراد وسیلہ ہے یعنی قبر والوں کے وسیلہ سے دعا کیا کرو اور قبر والوں کے خاص کرنے کی وجہ غالباً یہ ہے جو کہ صحاح میں عبد اللہ بن مسعود رضی اللہ عنہ سے منقول ہے ان الحی لایؤمن علیہ الفتنة کہ زندہ آدمی پر فتنہ کا اندیشہ رہتا ہے اور جو لوگ ایمان پر وفات پا چکے ہیں ان پر یہ اندیشہ نہیں رہا نیز یہ بھی مطلب ہو سکتا ہے کہ جب تم کسی امر میں پریشان ہو تو زیارت قبور سے امداد حاصل کیا کرو کیونکہ اس سے تم کو آخرت اور موت کی یاد تازہ ہوگی جس سے اعمال صالحہ کی طرف رغبت بڑھے گی اور یہ رحمت الہی کا سبب ہو جائے گا اس صورت میں اس حدیث کا وہی حاصل ہو گا جو آیت واستعینوا بالصبر والصلوة کا حاصل ہے۔

دلیل (۶)

امام ابو حنیفہ رحمۃ اللہ علیہ کا واقعہ بلا سند نقل کیا جاتا ہے کہ آپ امام جعفر رحمۃ اللہ علیہ کے مزار پر جاتے اور اس کے دروازے پر جھاڑو دیتے اور مجاوروں کو بخشش عطا فرماتے اور امام سے اپنے کاموں میں استعانت کرتے تھے اس کے متعلق بھی یہ عرض ہے کہ شیخ عبد الحق رحمۃ اللہ علیہ کی گزشتہ تصریح کے مطابق یہاں بھی استعانت سے محض وسیلہ مراد ہے کیونکہ ان کے نزدیک استعانت واستمداد کا مطلب صرف یہ ہے کہ حق تعالیٰ سے بوسیلہ بندہ مقرب دعا کی جاوے یا اس بندہ مقرب سے یہ عرض کیا جاوے کہ وہ حق تعالیٰ سے دعا کرے سو اس کو ہم بھی منع نہیں کرتے اور یہ جواب اس وقت ہے

جبکہ یہ واقعہ بسند صحیح ثابت ہو جاوے جو کہ تقریباً ممکن ہے کیونکہ زمانہ تابعین وسیع تابعین تک مزاروں پر مجاوروں کے رہنے اور ان کو بخشش وغیرہ دینے کی بدعت شروع نہیں ہوئی تھی جیسا کہ اس واقعہ میں ذکر کیا جاتا ہے، لہذا غالب گمان یہ ہے کہ یہ روایت موضوع ہے۔

دلیل (۷)

حضرت غوث اعظم رحمۃ اللہ علیہ کی طرف منسوب کیا جاتا ہے کہ من استعان بی فی کربة کشف عنہ ومن نادانی باسمی فرجت عنہ ومن توسل بی الی اللہ تعالیٰ فی حاجۃ قضیت لہ۔ مگر حضرت غوث اعظم رحمۃ اللہ علیہ تک اس کی سند نہیں بیان کی گئی ”زبدۃ الآثار“ شیخ دہلوی سے یہ قول نقل کیا جاتا ہے۔ یہ بات اوپر معلوم ہو چکی ہے کہ احکام کے ثابت کرنے کے لیے حدیث ضعیف بھی کافی نہیں اور اگر حدیث ضعیف اصول شرعیہ کے خلاف ہو تو بھی اس پر عمل جائز نہیں پھر ائمہ و اولیاء رحمۃ اللہ علیہم کے ایسے اقوال و افعال سے احکام کیونکر ثابت ہو سکتے ہیں جو بلا سند ہوں یا سند ضعیف سے ثابت ہوں۔ بہت سے بہت ناقضین کے ساتھ حسن ظن سے کام لیتے ہوئے ان افعال و اقوال کو صحیح مطلب پر محمول کیا جاسکتا ہے چنانچہ بر تقدیر تسلیم ہمارے نزدیک قول مذکور کا صحیح مطلب یہ ہے کہ جو کوئی اپنی مصیبت میں خدا تعالیٰ سے میرے وسیلے سے فریاد کرے گا اس کی مصیبت دور ہو جائے گی اور جو کوئی میرا نام لے کر خدا تعالیٰ سے اپنی تکلیف میں دعا کرے گا اس کی تکلیف زائل ہو جائے گی چنانچہ اگلا فقرہ من توسل بی الخ اس مطلب پر قرینہ ظاہر ہے۔ تو اس عبارت میں کشف، و فرجت، و قضیت بصیغہ مؤنث ہیں بصیغہ تکلم نہیں اس کا مطلب یہ ہے کہ میں اس مصیبت اور تکلیف کے زائل ہونے

اور حاجت پوری ہونے کے لیے دربار الہی میں دعا و سفارش کروں گا اور نادانی باسعی کا مطلب صرف یہ ہے کہ میرا نام لے کر خدا سے دعا کرے جس کا حاصل وہی وسیلہ ہے، اس میں سوال خدا تعالیٰ سے کیا جاتا ہے چنانچہ دوسری جگہ یہ الفاظ صاف مذکور ہیں و یذکر اسمی و یذکر حاجتہ فانھا تقضی باذن اللہ یعنی میرا نام لے کر اپنی حاجت کو ذکر کرے تو وہ خدا تعالیٰ کے حکم سے پوری ہو جائے گی۔ (برکات ص ۹)

دلیل (۸)

رہا یہ کہ حضرت شیخ رحمہ اللہ کے بعض مریدوں نے ایک مرتبہ خوفناک جنگل میں یا شیخ عبدالقادر جہانی فقہت کہا تھا سو اس میں اول تو وہی سند کا مطالبہ ہے دوسرے ممکن ہے کہ انہوں نے غلبہ شوق و محبت سے ان کلمات کا تلفظ نداء استعمال کیا ہو جو جائز ہے یا حالت اضطرار میں ایسے کلمات بلا اختیار صادر ہو گئے ہوں ان کا یہ عقیدہ ہرگز نہیں تھا کہ حضرت شیخ ہر وقت ہر جگہ سے نداء سنتے ہیں اور امداد کرتے ہیں اور اس مرید کے لیے ایک سفید پوش کا ظاہر ہونا اور گرم شدہ اونٹ بتلادینا سو اس کی حقیقت شاید وہی ہو جس کا ذکر عبداللہ بن مسعود رضی اللہ عنہ کی روایت کے تحت میں شارح عزیزی سے اوپر گزر چکا ہے کہ اللہ تعالیٰ کی مخلوق میں سے بعض اللہ کے بندے جنگل میں ایسے امور کے بتلانے پر مقرر ہیں اور وہ جنگل میں حاضر رہتے ہیں یا ہو سکتا ہے کہ اس شوقیہ نداء کے بعد کسی لطیفہ غیبیہ (۱) کے ظہور سے اس کی امداد بطور کرامت ہو گئی

(۱) لطیفہ غیبیہ سے مراد عالم ملکوت کی کوئی جوہر چیز ہوتی ہے خواہ فرشتہ ہو یا کوئی روح ہو یا اللہ تعالیٰ کی کوئی اور مخلوق ہو۔ (الکلام الحسن ملفوظات حضرت تھانوی)

ہو مگر اس کا نہ دوام ضروری ہے نہ یہ حضرت شیخ رحمہ اللہ کے اختیار میں ہے کہ جب چاہیں ایسی امداد کر دیں بلکہ یہ فعل محض اللہ تعالیٰ کی طرف سے اپنے ولی کی عزت کے لیے ظاہر ہوا ہو۔

دلیل (۹)

سید احمد مرزوق رحمہ اللہ کا واقعہ نقل کیا جاتا ہے کہ انہوں نے شیخ ابو العباس حضرمی رحمہ اللہ کے سوال پر فرمایا کہ میرے نزدیک میت کی امداد زیادہ قوی ہے۔ اس پر شیخ نے فرمایا کہ ہاں یہی صحیح ہے کیونکہ وہ دربار حق میں پہنچ گیا سو اس قول کو استعانت مروجہ سے کچھ بھی واسطہ نہیں۔ یہاں امداد سے افاضہ روحانی مراد ہے۔ صوفیاء رحمہم اللہ کے کلام میں مدد اور امداد کا لفظ بمعنی فیض اور افاضہ روحانی کثرت سے مستعمل ہوتا ہے اور ہم اس کو تسلیم کرتے ہیں کہ اولیاء اللہ رحمہم اللہ سے وفات کے بعد جو لوگ اس کے اہل ہیں خاص شرطوں کے ساتھ ان کو روحانی فیض حاصل ہو سکتا ہے۔ ہم تو اس کو حرام کہتے ہیں کہ ان کو حاجت روا سمجھا جاوے یا خود ان سے یہ کہا جاوے کہ تم ہمارا یہ کام کر دو باقی ان سے وسیلہ پکڑنے یا ان کی روحانیت سے فیض حاصل کرنے کو ہم منع نہیں کرتے۔

دلیل (۱۰)

جناب علامہ قاضی ثناء اللہ صاحب پانی پتی قدس سرہ کی تفسیر مظہری سے یہ عبارت نقل کی جاتی ہے :

وقد تواتر عن کثیر من الاولیاء یعنی ارواحہم انہم ینصرون اولیائہم ویدمرون اعدائہم الخ۔ اس کا حاصل صاف ظاہر ہے کہ اولیاء اللہ سے وفات کے بعد بھی کرامت کا ظہور ہو جاتا ہے مگر ظاہر ہے کہ جس طرح زندگی میں

جس قدر کرامات ان سے ظاہر ہوتی ہیں ان میں فاعل و متصرف اور قادر صرف حق تعالیٰ ہے اور وہ حضرات ان کرامات کے ظہور کا محض ذریعہ اور وسیلہ ہوتے تھے اسی طرح وفات کے بعد بھی وہ خود کچھ نہیں کر سکتے بلکہ حق تعالیٰ اپنی قدرت سے ان کی ارواح کو ظہور کرامات کا وسیلہ اور ذریعہ بنادیتے ہیں اور درحقیقت وہ حق تعالیٰ ہی کا فعل ہوتا ہے۔ پس اولیاء اللہ تعالیٰ سے بعد وفات کے ظہور کرامات کا ہم کو بھی انکار نہیں ہے۔

دلیل (۱۱)

مجدد الف ثانی حضرت شیخ احمد سرہندی قدس سرہ کے مکتوبات سے ایک عبارت نقل کی جاتی ہے جس کا حاصل یہ ہے کہ ”اسی طرح اہل حاجات اپنے زندہ اور وفات یافتہ عزیزوں سے خطرناک حوادث میں مدد طلب کرتے ہیں اور یہ دیکھتے ہیں کہ ان عزیزوں کی روہیں حاضر ہو کر ان سے بلاؤں کو دفع کر دیتی ہیں“ اس میں بھی بعد وفات کرامات و خوارق کے ظہور کا بیان ہے۔

امداد طلب کرنے کا مطلب وہی ہے جو شیخ عبدالحق رحمۃ اللہ علیہ نے استعانت و استمداد کی تفسیر میں بیان فرمایا ہے یعنی وہ ان کے وسیلہ سے حق تعالیٰ کی جناب میں امداد کے طالب ہیں اور یہ مطلب ہرگز نہیں کہ خود ان سے حاجات مانگتے ہیں اور ارواح خود کچھ کر سکتی ہیں۔

معلوم ہونا چاہیے کہ معجزات کے بارہ میں حق تعالیٰ کا صاف ارشاد ہے :
وَمَا كَانَ لِرَسُولٍ أَنْ يَأْتِيَ بِآيَةٍ إِلَّا بِإِذْنِ اللَّهِ كَمَا كُنْتَ تَعْلَمُ أَنَّ اللَّهَ يَعْلَمُ سِرَّهُ وَخَوَاتِمَهُ
حق تعالیٰ کے حکم کے کوئی معجزہ لا سکے پھر اولیاء میں کسب یہ طاقت ہے کہ وہ خود کوئی کرامت ظاہر کر سکیں یا کسی شخص کی امداد بدوں حکم خداوندی کے کر سکیں یہ مسئلہ

من فی السموات والارض الایة۔ اسی سے تمام زمین و آسمان والے سوال کرتے ہیں پس استعانت و استمداد اسی سے ہونی چاہیے ہاں مقربان بارگاہ کے ساتھ وسیلہ کرنے کا کچھ حرج نہیں ہے۔

دلیل (۱۲)

منہیہ درالختار کی عبارت بھی پیش کی جاتی ہے اس کا حاصل یہ ہے کہ جب کسی انسان کی کوئی چیز ضائع ہو جائے اور وہ چاہے کہ حق تعالیٰ اسے واپس فرمادیں تو اس کو چاہیے کہ ایک اونچی جگہ پر روضہ (احمد بن علوان) کی طرف منہ کر کے کھڑا ہو اور یہ کہے کہ سیدی (احمد بن علوان) میری گمشدہ چیز مجھے واپس کر دو ورنہ میں تمہارا نام دفتر اولیاء اللہ نکال ڈالوں گا انتہی ملخصاً۔ (برجاشیہ شامی ص ۴۲۸ ج ۳)

یہ منہیہ غالباً کسی نے زیادہ کر دیا ہے اس کو علامہ شامی رحمۃ اللہ علیہ کا فتویٰ سمجھنا بالکل غلط ہے کیونکہ اس صورت میں ایک ولی کے ساتھ جس قدر گستاخی اور بے ادبی ہے وہ کسی عاقل پر پوشیدہ نہیں بھلا جو شخص ایک ولی سے استعانت کرے اس کو خود یہ دھمکی بھی دے کہ اگر ایسا نہ کرو گے تو میں تمہارا نام اولیاء اللہ سے نکال دوں گا اس گستاخی کی کوئی حد ہے۔

علاوہ ازیں علامہ شامی نے تصریح ہے کہ : اولیاء اللہ کو متصرف سمجھنا کفر ہے۔ ومنہا انه ان ظن ان المیت يتصرف في الامور من دون الله واعتقاده ذلك كفر (ص ۲۰۶ ج ۲)

اور شیخ عبدالحق رحمۃ اللہ علیہ اشعۃ اللمعات کتاب الجہاد میں فرماتے ہیں ”ویمت ایں شاں رافعل قدرت تصرف نہ انہوں کی در قبور اند نہ ہنگام کہ زندہ بودند در دنیا“ (ص ۳۰۱ ج ۳)

نیز یہ بھی کہا جاسکتا ہے کہ مقصود ان کا اس عمل کی خاصیت بیان کرنا ہے قطع نظر جائز اور ناجائز ہونے سے جیسا کہ قول جمیل میں شاہ ولی اللہ صاحب رحمۃ اللہ علیہ نے ایک عمل واقعات کے معلوم کرنے کا لکھا ہے اور اس میں قرآن شریف پشت کی طرف بھی رکھا جاتا ہے مگر یہ اس کی دلیل نہیں ہے کہ قرآن شریف کو پشت کی طرف رکھنا شاہ ولی اللہ صاحب رحمۃ اللہ علیہ کے نزدیک جائز ہے۔

دلیل (۱۳)

نیز علامہ خیر الدین ربلی رحمۃ اللہ علیہ کا یہ قول بھی نقل کیا جاتا ہے کہ یا شیخ عبد القادر کساندا ہے اور جب اس کے ساتھ شیث اللہ ملا دیا جاوے تو اس میں خدا واسطے ایک چیز مانگنا ہے اس کی حرمت کا کیا سبب ہے در مختار میں ہے کذا قول شیء اللہ قیل کفر (ص ۵، ج ۳) اسی طرح شیث اللہ کہنے سے بعض کے نزدیک کفر ہو جاتا ہے۔ اس پر علامہ شامی رحمۃ اللہ علیہ بحث کرتے ہوئے فرماتے ہیں کہ: ینبغی اویجب التباعدا عن هذه العبارة ان كان لا يدري ما يقول وامان قصد المعنى الصحيح فالظاهر انه لا بأس به (ص ۵، ج ۳) پس مناسب بلکہ واجب یہ ہے کہ ایسے الفاظ سے حراز کیا جاوے کیونکہ پہلے گزر چکا کہ جن الفاظ کے کفر ہونے میں اختلاف ہے ان میں توبہ واستغفار وتجدید نکاح کا حکم کیا جاوے گا لیکن یہ اس وقت ہے جبکہ کہنے والے کو یہ نہ معلوم ہو کہ میں کیا کہہ رہا ہوں (اور اس کا مطلب کیا ہے) اور اگر صحیح معنی (کو جانتا ہو اور اسی) کا قصد کرتا ہو تو بظاہر اس میں حرج نہیں، ا۔

اس حالت میں عوام کو شیث اللہ کہنے کی اجازت کیونکر دی جاسکتی ہے جو صحیح اور غلط معنی میں فرق نہیں سمجھتے بالخصوص اگر اس کے ساتھ

یاشیخ عبدالقادر بھی ملا دیا جاوے جب تو کفر (۱) کا قوی اندیشہ ہے کیونکہ عوام حضرت غوث اعظم و دیگر اولیاء اللہ رحمہ اللہ کو اسی اعتقاد کے ساتھ نداء کرتے ہیں کہ وہ متصرف ہیں سب کچھ کر سکتے ہیں اور جو کوئی ان کو پکارتا ہے اس کی بات ہر وقت سنتے ہیں علامہ شامی رحمہ اللہ اس کو کفر سماتے ہیں جیسا کہ اوپر گزرا۔

مولانا عبدالحی لکھنوی قدس سرہ اپنے فتاویٰ میں یاشیخ عبدالقادر جیلانی شیعہ اللہ کے وظیفہ کی نسبت ارشاد فرماتے ہیں :

”ثانیاً ازین جست کہ ایں وظیفہ متضمن است کہ ندائے اموات را از امکانہ بعیدہ شرعاً ثابت نیست کہ اولیاء را قدرتے است کہ از امکانہ بعیدہ نداء را بشنوند البتہ سماع اموات سلام زائر قبر را ثابت است بلکہ ایں کہ کسے غیر حق سبحانہ را حاضر و ناظر و عالم خفی و علی در ہر وقت و ہر آن است اعتقاد کند شرک است در فتاویٰ بزازیہ می نویسد تزویج بلاشود و قال خدائے و رسول خدا فرشتگان را گواہ کردم یکفر لانه اعتقاد ان الرسول و الملک یعلمان الغیب و قال علماء ما من قال ارواح المشائخ حاضرة تعلم یکفر انتہی۔ و حضرت شیخ عبدالقادر اگرچہ از اجلہ اولیاء امت محمدیہ ہستند و مناقب و فضائل شان لا تعداد و لا تخصی اند لیکن چنین قدرت شان کہ فریاد را از کہ امکانہ بعیدہ بشنوند و و بفریاد رسد ثابت نیست و اعتقاد انیکہ آنجناب ہر وقت حال مریدان خود می دانند و ندائے شان می شنوند از عتقاد شرک است واللہ اعلم“ (ص ۳۱ ج ۲ مع الخلاصہ)

(۱) حضرت قاضی ثناء اللہ صاحب قدس سرہ اپنی کتاب ”ارشاد الطالبین“ میں فرماتے ہیں : آنچہ جمال می گویند یاشیخ عبدالقادر جیلانی شیعہ اللہ یا خواجہ شمس الدین ترک پانی پتی شیعہ اللہ کفر و شرک است۔

فتاویٰ بنازیہ کی اس عبارت سے یہ امر صاف طور پر واضح ہو گیا کہ پیروں کی روحوں کو حاضر ناظر سمجھنا کہ سب کچھ جانتی سنتی ہیں عقیدہ کفر ہے اس عقیدہ کی وجہ سے ہم یا شیخ عبدالقادر شیدائے اللہ کے وظیفہ سے منع کرتے ہیں اور اس کی حرمت کا فتویٰ دیتے ہیں۔

دلیل (۱۴)

یہ بھی نقل کیا جاتا ہے کہ حضرت محبوب عالم رحمۃ اللہ علیہ اپنے مریدوں کو بعد از نماز شیدائے اللہ یا حضرت سلطان سنجہ ایک سو تیرہ مرتبہ پڑھنے کی اجازت دیا کرتے تھے اس کا جواب یہ ہے کہ اگر کسی بزرگ کا فعل شریعت کے خلاف معلوم ہوتا ہو تو نیک گمان کی بنا پر اس میں تاویل کر کے اس بزرگ کے ساتھ بدگمانی سے روکا جائے گا لیکن حکم شرعی کو کسی حال میں اس کے فعل کے تابع نہیں کیا جائے گا کیونکہ اولیاء اللہ اتباع شریعت کے مکلف ہیں شریعت ان کے افعال کے تابع نہیں پس اگر تسلیم کیا جاوے کہ یہ واقعہ صحیح ہے تو ممکن ہے کہ حضرت محبوب عالم رحمۃ اللہ علیہ نے اس نداء کو غلبہ شوق و محبت پر معمول کر کے جائز سمجھا ہو اور جن مریدوں کو اس کی اجازت دی ہو وہ ان کے نزدیک خوش عقیدہ اور خوش فہم ہوں جن کی نسبت ان کو یہ شبہ نہ ہوا ہو کہ یہ لوگ اس نداء میں حضرت سلطان کے متصرف اور حاضر ناظر ہونے کا اعتقاد کریں گے لیکن اس تاویل کا یہ مطلب نہیں کہ ان الفاظ کا استعمال ہر شخص کے لیے جائز ہو گیا اس کی ایسی مثال ہے جیسے کسی بزرگ سے یہ مقول ہو کہ انہوں نے ایک تولہ سٹکھا کھا لیا تھا سو اس سے کسی شخص کو یہ فتویٰ دینا جائز نہیں کہ سٹکھا کھانا جائز ہے بلکہ ہر عاقل یہی کہے گا کہ سٹکھا کھانا تو حرام ہے مگر ان بزرگ کے پاس کوئی ظاہری یا باطنی تریاق ہو گا جس کی وجہ سے ان کو یقین تھا کہ مجھ کو سٹکھا نقصان نہیں دے گا اس

لیے انہوں نے ایسا کیا۔ دوسروں کے لیے اس کا کھانا حرام ہی رہا اسی طرح یا شیخ عبدالقادر شینا اللہ کا وظیفہ اگر کسی بزرگ سے مستول ہو تو ان کے فعل میں تاویل کی جاوے گی مگر دوسروں کو منع ہی کیا جاوے گا کیونکہ ایسے کلمات کے ممنوع ہونے کے لیے معنی کفر کا موہم ہونا ہی کافی ہے اگرچہ اس کے صحیح معنی بھی بن سکتے ہوں۔

دیکھیے قرآن پاک میں صحابہ کرام رضی اللہ عنہم کو رسول اللہ صلی اللہ علیہ وسلم کے لیے ”راعنا“ کہنے سے منع فرمایا گیا ہے کیونکہ اس کے معنی اگرچہ عربی زبان میں ہماری مصلحت کی رعایت فرمائیے اچھے ہیں مگر یہودیوں کی عبرانی زبان میں ”راعنا“ احمق کو بھی کہتے ہیں اور اس کے یہ معنی برے تھے گو صحابہ کرام رضی اللہ عنہم اس کا استعمال اچھے معنی کے قصد سے ہی کرتے تھے اور برے معنی کا ان کے حاشیہ خیال میں بھی کہیں گزر نہیں ہو سکتا تھا مگر پھر بھی چونکہ یہودیوں کے برے معنی کا وہم اس کو سن کر ہو سکتا تھا اور وہ اس کو اپنی تائید بنا سکتے تھے کہ جب صحابہ کرام رضی اللہ عنہم اس کلمہ استعمال کرتے ہیں تو ہم بھی اس کو استعمال کریں گے اس لیے ایسے کلمہ کا استعمال اچھے معنی کے قصد سے بھی روک دیا گیا جس کے اندر کسی کے غلط معنی مراد لینے کا احتمال تھا، معلوم ہوا کہ اگر کسی کے فعل مباح سے کوئی دوسرا شخص سندے کر خلاف شرع معنی کے قصد سے وہی کام کرنے لگے تو اس فعل مباح کو صحیح معنی کے قصد سے بھی منع کر دیا جائے گا۔ فافہم۔

در مختار میں ہے کہ دعائیں بمقعد العز من عرشك کہنا ممنوع ہے علامہ شامی رحمۃ اللہ علیہ اس کے تحت میں لکھتے ہیں ان مجرد ایهام المعنی المحال کاف فی المنع من التکلم بهذا الکلام وان احتمل معنی صحیحاً (شامی ص ۳۲۸ ج ۵)

وظیفہ مذکور اور یا شیخ عبدالقادر مع غیرہ کا بھی یہی حال ہے کہ موہم شرک ہونے کی وجہ سے اس کو منع کیا جائے گا، ناظرین اس سے ناواقف نہیں ہیں کہ آج کل عام لوگ استعانت و استمداد اور نداء غیر اللہ میں کیسے کیسے شرک اور کفر تک پہنچانے والے عقیدوں میں مبتلا ہیں اس صورت میں ایسے کلمات کی ان کو کیونکر اجازت دی جاسکتی ہے جن میں ظاہر الفاظ سے کفر کا وہم ہوتا ہے پس ہمارا مسلک یہ ہے کہ ہم استعانت و استمداد اور نداء مروجہ زمانہ حال سے عام و خاص سب کو منع کرتے ہیں البتہ وسیلہ کو جائز کہتے ہیں جس کی تفسیر اور پرگزہ پکی ہے اور بزرگوں سے اگر کوئی بات اس قسم کی ثابت ہوتی ہے تو اگر ان کی ولایت تسلیم شدہ ہو تو ان کے فعل میں تاویل کر کے بدگمانی کو ان سے دفع کر دیتے ہیں اور حکم شرعی میں کسی طرح تغیر و تبدل نہیں کرتے۔

هَذَا وَاللّٰهُ هُوَ الْمَسْئُوْلُ لَانِ يَثْبِتُنَا وَاَيَاكُمْ عَلَى الصِّرَاطِ الْمُسْتَقِيْمِ
وَيَرْزُقُنَا وَجَمِيعَ الْمُسْلِمِيْنَ حَبِيْهَ وَحُبِّ نَبِيِّهِ الْكَرِيْمِ وَحُبِّ اصْحَابِهِ وَاَوْلِيَآءِ
اَمْتِهِ وَيَجْمَعُنَا مَعَهُمْ فِيْ دَارِ النِّعَمِ وَالْحَمْدُ لِلّٰهِ وَحْدَهُ وَعَلَى خَيْرِ الْبَرِيَّةِ
اَفْضَلُ الصَّلٰوةِ وَالتَّسْلِيْمِ وَعَلَى آلِهِ وَاصْحَابِهِ وَاَوْلِيَآءِ اَمْتِهِ اَجْمَعِيْنَ دَائِمًا اَبَدًا
آمین۔

”خلاصۃ الارشاد“ کی تسہیل کا کام کل بعد از مغرب شروع کر کے آج بتاریخ
۳/ جمادی الاولیٰ ۱۳۸۷ھ بروز جمعہ بوقت ساڑھے نو بجے دن چند گھنٹوں میں بحمد اللہ تعالیٰ
تکمیل کو پہنچا اللہ تعالیٰ اس کو ابھی اپنی اصل کی طرح نافع اور قبول فرمائیں آمین۔

سید عبدالشکور ترمذی عفی عنہ
مستتم مدرسہ عربیہ حقانیہ ساہیوال ضلع سرگودھا

فقہ العصر مفتی سید عبدالشکور ترمذی رحمۃ اللہ علیہ

دارالعلوم کراچی میں چند روز

بسم اللہ الرحمن الرحیم

من لم یشکر الناس لم یشکر اللہ

جمادی الاخریٰ ۱۴۰۶ھ مطابق فروری ۱۹۸۶ء میں عرصہ پندرہ سولہ سال کے بعد کراچی کے سفر کا موقع میسر آیا۔ کئی مرتبہ ملاقات پر عزیزان مکرمان مولانا مفتی محمد رفیع عثمانی اور مولانا محمد تقی عثمانی سلمہا کراچی آنے کے لیے اصرار کرتے اور خود بھی دل کا تقاضہ ہوتا، مگر امراض کا هجوم اور دوسرے اعذار کے سبب دور دراز سفر کی فرصت نہ ملتی اور نہ ہی ہمت ہوتی۔

گزشتہ دنوں میں جامعہ اسلامیہ امدادیہ کے سنگ بنیاد کے موقع پر فیصل آباد مفتی محمد رفیع عثمانی سلمہ سے ملاقات ہوئی اور ایک شب وہاں اکٹھے رہے۔ موصوف نے ایسے طریقہ پر کراچی کے سفر کے لیے کہا کہ احقر کے دل پران کی یہ بات اثر کر گئی اور اسی وقت سے سفر کا پختہ عزم کر لیا۔ مفتی صاحب موصوف کی دلی محبت اور جوش نے اس قدر کشش دکھائی کہ صبح کچے تاگے میں بندھے آئیں گے سرکار مرے کا منظر دکھلادیا۔ کہ یہ نہیفت و ناتواں مجموعہ امراض و ادویہ اتنے طول و طویل سفر کے لیے نکل کھڑا ہوا۔

پہلے ایک عریضہ بر خوردار عبدالقدوس سلمہ سے لکھوایا کہ ۱۵ / فروری سے یکم مارچ تک کے عرصہ میں آپ دونوں بھائیوں کا کہیں سفر تو تجویز

نہیں ہے؟ جواب نفی میں آنے کے بعد ۲۲ فروری صبح ساہیوال سے بذریعہ کار سگودھا پہنچے اور ۲ بجے سپرائیکپرس کے ڈبہ سلیپر جس میں چھ آدمیوں کی گنجائش تھی سوار ہو گئے۔ اس ڈبہ میں بیت الخلاء اور پانی کا انتظام اندر ہی تھا۔ بھلا اللہ تمام نازیں باجماعت بڑی سہولت کے ساتھ اپنے وقت پر ادا ہوتی رہیں۔ اسی سہولت کی وجہ سے ہی اتنا گراں قیمت ٹکٹ خرید لیا تھا، ایک نماز کے لیے بعض ساتھیوں نے کہا کہ پلیٹ فارم پر نماز ادا کر لی جائے تو میں نے کہا کہ نہیں گاڑی میں ہی اطمینان سے نماز ادا ہوتی ہے۔ پلیٹ فارم پر طبیعت میں خلجان ہی رہتا ہے سکون سے نماز ادا نہیں ہوتی۔ چنانچہ ہم ڈبہ میں ہی نمازیں ادا کرتے رہے۔

نصیحت آمیز واقعہ

مجھے ایک واقعہ یاد آگیا ایک مرتبہ حضرت مولانا ظفر احمد عثمانی رحمۃ اللہ علیہ ٹوبہ ٹیک سنگھ تشریف لائے ہوئے تھے، احقر جمع چند رفقاء برائے زیارت و ملاقات خدمت اقدس میں ٹوبہ حاضر ہوا۔ کئی روز حاضری میسر رہی اور حضرت مولانا مرحوم کی واپسی پر دوسرے حضرات کے ساتھ اسٹیشن تک بھی ہمراہی کی دولت حاصل ہوئی اور ساتھ ہی ٹوبہ پلیٹ فارم پر نماز مغرب باجماعت حضرت مولانا مرحوم کی اقتدا میں ادا کرنے کی سعادت بھی نصیب ہوئی چونکہ اشنائے جماعت میں گاڑی پلیٹ فارم پر آپکی تھی اس لیے حضرت مولانا مرحوم نے فرض کے سلام کے بعد فرمایا سنتیں گاڑی میں سوار ہو کر ادا کریں گے کہ اس میں زیادہ سکون سے ادا ہوں گی۔ حضرات اہل اللہ کو سکون قلب اور کمال نماز کا کس قدر اہتمام ہوتا ہے کہ سفر و حضر میں ہر وقت اسی کی فکر رہتی ہے۔

مولانا محب اللہ ماجر کی خلیفہ حضرت حاجی امداد اللہ صاحب رحمۃ اللہ علیہ کا واقعہ

ٹوبہ کے پلیٹ فارم پر حضرت مولانا محب اللہ ماجر کی کا یہ واقعہ بھی حضرت

مولانا مرحوم نے بیان فرمایا تھا کہ جب وہ ہندوستان آئے تھے تو ریل کے فرسٹ کلاس ڈبہ میں کئی مقامات پر تشریف لے گئے تھے۔ حضرت مولانا ظفر احمد صاحب رحمۃ اللہ علیہ فرماتے ہیں کہ میں حضرت کو اسٹیشن پر لے گیا (اسٹیشن کا نام احقر کو یاد نہیں رہا) تو میرے دل میں خطرہ گزرا کہ اتنا زیادہ کرایہ بھر کر ایسے پر تکلف ڈبہ میں سفر کرنے کی اہل اللہ کو کیا ضرورت ہے۔ مناسب حال تو سادہ وضع ہی معلوم ہوتی ہے۔ میرے دل میں یہ خطرہ آتا تھا کہ حضرت مولانا رحمۃ اللہ علیہ فرمانے لگے کہ میں نے یہ اتنا خرچ محض نمازوں کی سہولت کے لیے کیا ہے۔

بحان اللہ، اللہ والوں کی کیا شان ہے کہ دنیا کی راحت و آرام بھی اگر وہ حاصل کرتے ہیں تو اس کے اندر بھی دین ہی مقصود ہوتا ہے، گویا وہ دنیا کے زہر کو دین کے تریاق سے مار کر دہرنا لیتے ہیں اور ہمارا حال اکثر ایسا ہوتا ہے کہ دین کو بھی اپنی اغراض مذمومہ کو ملا کر دنیا بنا لیتے ہیں۔ اللہ تعالیٰ ہمیں اپنے محبوبوں کے نقش قدم پر چلنے اور ہر قدم پر دین کو مقدم کرنے کی توفیق عنایت فرمائیں، آمین۔

سفر کا مقصد

احقر کے اس سفر کا مقصد زیارت بزرگاں اور لقاءے احباب کے سوا کچھ اور نہیں تھا۔ زیارت بزرگاں میں حضرت عارف باللہ ڈاکٹر محمد عبدالحی صاحب دام معارفہم (خلیفہ حضرت حکیم الامت تھانوی قدس سرہ) کی ذات بابرکات اس دور میں بڑی ہی نعمت کبریٰ ہے۔ اس نعمت کی جتنی بھی قدر کی جائے کم ہے۔

ملاقات احباب میں دارالعلوم کراچی کے مفتی محمد رفیع و مولانا محمد تقی عثمانی کے علاوہ کئی اساتذہ کرام اور مولانا سلیم اللہ خان صاحب مہتمم جامعہ فاروقیہ،

حکیم محمد اختر صاحب، مولانا مفتی رشید احمد صاحب، قاری محمد شریف صاحب تھانوی وغیرہ کئی احباب شامل تھے۔ اور حضرت مولانا ظفر احمد عثمانی رحمۃ اللہ علیہ کی رحلت کے بعد چونکہ ٹنڈوالہڈی حاضری نہیں ہو سکی تھی اس لیے ٹنڈوالہڈی کے دارالعلوم الاسلامیہ میں حاضری اور جناب محبی مولانا مفتی وجیہ صاحب زاد فیوضہم اور صاحبزادہ عزیز مولوی محمد مرتضیٰ سلمہ کی ملاقات بھی سفر کا ایک اہم مقصد تھا۔

۲۲ گھنٹے کے مسلسل سفر کے بعد اگلے روز ۱۱ بج کر ۵۰ منٹ پر سپر ایکسپریس آٹھ سو میل کا سفر طے کر کے بخیر و خوبی کراچی کے پلیٹ فارم پر پہنچ گئی۔ ہم نے اپنا سامان اتار لیا، اسی فکر میں تھے کہ سامان باہر لے چلیں پھر ٹیکسی کے ذریعہ دارالعلوم پہنچیں، اچانک برخوردار عبدالقدوس کے دو عالم دوست جو دارالعلوم کراچی میں درجہ تخصص افتاء میں فتاویٰ کا کام سیکھ رہے ہیں استقبال کے لیے پلیٹ فارم پر پہنچ گئے اور انہوں نے پیغام دیا کہ مولانا مفتی محمد رفیع عثمانی رئیس دارالعلوم خود بھی تشریف لارہے ہیں اس پیغام سے بندہ عاجز بن کر پشیمانی کی کوئی انتہا نہ رہی کہ ان عزیزان طلبہ کرام جن کا علماء کی فہرست میں شمار ہو چکا ہے تشریف لانا ہی ہمارے استقبال کو پر تکلف بنا رہا ہے اب اس میں کوئی کمی رہ گئی تھی جس کو پورا کرنے کا اہتمام جناب صدر دارالعلوم کریں گے۔

کراچی اسٹیشن پر صدر دارالعلوم کی تشریف آوری

اسی انتظار میں تقریباً ایک گھنٹہ اسٹیشن پر ہی وقت گزرا۔ وقفہ وقفہ سے اسٹیشن سے دارالعلوم فون بھی وہ عزیز طلبہ کرتے رہے وہاں سے بھی یہی معلوم ہوا کہ جناب صدر صاحب دارالعلوم سے تشریف لے جا چکے ہیں۔ یہ گمان کر کے کہ شاید ان کو کوئی ضروری مشغولی پیش آگئی اس لیے نہ آ سکے ٹیکسی کرایہ پر لے کر

سامان رکھ کر چلے ہی تھے کہ جناب مدیر صاحب بڑی سرعت کے ساتھ اپنی کار سے جس کو خود ہی چلا رہے تھے اترے اور اسٹیشن کی طرف تیزی سے لپکے، ہمارے استقبال کے طلباء بھی عقاب کی نظر رکھتے تھے مدیر موصوف کی کار کو دیکھتے ہی پہچان لیا، انہوں نے فوراً اپنی کار کو واپس کرایا جو چند قدم ہی فاصلہ طے کر سکی تھی۔

ص در محترم نے سلام و معافہ کے بعد اپنے تاخیر سے پہنچنے کی وجہ بڑی دلچسپ بیان کی کہ میں ایک کام کے لیے دکان پر گیا تھا وہاں سے اسٹیشن پر فون کرتا رہا، اسٹیشن والے گاڑی گھنٹوں کے حساب سے لیٹ بتلاتے رہے یہاں تک کہ پلیٹ فارم پر گاڑی پہنچ گئی مگر اسٹیشن والے ایسے خواب غفلت میں رہے، ان کے نزدیک ابھی گاڑی کئی گھنٹہ لیٹ ہی ہے۔ یہ تو خیر ہوئی کہ مدیر دارالعلوم گھنٹہ کے بعد اسٹیشن پر پہنچ گئے اور ہم ان کے شکار ہو گئے یا ہمارے عقابی نظر استقبال کی نظر کے نیچے مدیر صاحب آگئے ورنہ تو صدر صاحب کو ہمارے اسٹیشن پر نہ ملنے سے بڑی پریشانی لاحق ہوتی۔ ادھر اہل خانہ کو تشویش ہوتی کہ وہ کہاں ہیں۔ خیر الحمد للہ طرفین پریشانی سے تو بچ گئے لیکن احقر اس ذرہ بے قدر کی اس قدر عزت افزائی پر بے حد پریشان اور نخل تھا کہ ایک ادارہ کا مدیر بات دبیر ہی نہیں بلکہ مفتی بھی اور مفتی اعظم پاکستان اور مرشد اعظم کابائشیں کئی میل کا چلا کر خود اسٹیشن پر لینے کے لیے قدم رنجہ فرمائیں۔ احقر نے معذرت کے ساتھ عرض کیا کہ آپ نے خود کیوں قدم رنجہ فرمائی کی تکلیف فرمائی عزیز طلباء تو آہی گئے تھے، احقر نے تو خط میں بھی لکھوا دیا تھا کہ خود اسٹیشن پر تشریف لانے کی زحمت نہ فرمائی جائے؟ تو فرمانے لگے کہ زحمت کیا ہوتی مجھے خوشی چڑھ رہی تھی کہ وہ آئیں اور میں لے کر آؤں۔

اصل میں یہ تواضع اور فروتنی کی صفت، پرتو ہے حضرت مفتی اعظم
قدس سرہ کا، پھر ثمرہ ہے علم صحیح کا۔

عہد شاخ پر میوہ سر بر زمین

کہ جس کے اندر صحیح علم کا جوہر ہوتا ہے اس کے بوجھ سے اس کا سر نیچا ہو جاتا ہے۔
اور یہی تواضع علم کا زیور ہے، جس سے علم کی زینت بڑھتی اور علم مزین
ہوتا ہے۔

شیخ سعدی رحمۃ اللہ علیہ نے خوب کہا ہے

تواضع زگردن فرازاں نکوست گداگر تواضع کند خوئے اوست

مگر یہ شیخ سعدی رحمۃ اللہ علیہ کے زمانہ کی بات تھی کہ اس زمانہ کی ”خوئے گدا“
تواضع تھی۔ اس زمانہ میں تو ہمارے جیسے گداؤں کی ”خو“ تواضع کی بجائے کبر
وغرور ہی ہے، علم و فضل سے خالی اور تہی دامن ہونے کے باوجود گردن
”فرازاں“ اور غرور ہمارا شعار بن چکا ہے، تصنع اور بناوٹ نے سادگی
اور بے تکلفی کی جگہ پر قبضہ جمالیا ہے، اسی لیے باہمی مودت و اخوت کے رشتہ
مقطع ہوتے جا رہے ہیں اور اتحاد و اتفاق کے الفاظ بے معنی ہو کر رہ گئے ہیں۔

کار چلاتے ہوئے مولانا محمد رفیع صاحب کہنے لگے کہ میں نے ڈرائیونگ
باقاعدہ سیکھی ہوئی ہے۔ حضرت مفتی صاحب رحمۃ اللہ علیہ جب کسی عالم کے پاس
گاڑی دیکھتے تو بہت خوش ہوتے تھے اگر حضرت مفتی صاحب رحمۃ اللہ علیہ اس گاڑی
کو میرے پاس دیکھتے تو بہت خوش ہوتے۔ اور یہ ایک خواب کی تعبیر ہے
جو حضرت مفتی صاحب رحمۃ اللہ علیہ کے زمانہ میں میں نے دیکھا تھا کہ جس ماڈل اور رنگ
کی گاڑی دیکھی تھی اسی طرح کی گاڑی اللہ نے دیدی حالانکہ خواب کے زمانہ

میں وہ ماڈل مروج نہیں تھا۔ احقر نے عرض کیا کہ نامہ اعمال جب پیش ہوتے ہوں گے تو ان شاء اللہ خوش ہوتے ہوں گے۔

نعمائے دنیوی نعمائے اخروی کا نمونہ ہیں

دراصل اہل اللہ دنیا کی نعمتوں کو آخرت کی نعمتوں کا نمونہ سمجھتے اور ان کے دیکھنے کا آپہنہ بنا لیتے ہیں اور ان دنیوی نعمتوں سے اس حیثیت سے نفع اندوز ہوتے ہیں کہ وہ نعمتیں صانع عالم تعالیٰ کی صناعی کی مظاہرین جاتی ہیں اور ان میں صانع کا حقیقت بین نگاہیں نظارہ کرنے لگ جاتی ہیں بخلاف ہمارے جیسی کوتاہ بین نظروں کے کہ ہماری نظریں مظاہر پر ہی الجھ کر رہ جاتی ہیں اور ان کی حقیقت تک رسائی نہیں ہوتی۔

ایک صوفی نے شوربہ میں پانی ملا دیا تھا تو ایک بزرگ نے اس کو ”طفل طریقت“ فرمایا تھا کہ عطاء حق کی نافرمانی اور تجلی الہی کو برباد کرتا ہے۔ وہ تجلی مذکر ہے نعماء آخرت کی۔ چنانچہ فقہاء کرام نے جن کو حضرت حکیم الامت تھانوی رحمۃ اللہ علیہ حکماء امت میں شمار فرماتے ہیں اس حقیقت کو خوب سمجھا ہے۔ چنانچہ صاحب ہدایہ نے چار انگل مرد کے لیے ریشم کے جواز پر جو عقلی دلیل پیش کی ہے اس کے الفاظ اس حقیقت پر واضح طور پر دلالت کر رہے ہیں فرماتے ہیں: لتکون انموذجا لحریر الجنة۔

در حقیقت کھانے پینے اور طعام و لباس نیز طرز معاشرت میں سنت یہی ہے کہ وقت پر چومل جائے اس کا استعمال بطیب خاطر ہو، بڑھیا مل جائے تو عطاء خداوندی سمجھ کر اس کا حق شکر ادا کرے اس پر فخر نہ کرے اس کے چھننے سے لرزاں و ترساں رہے، اپنے کو اس کا مستحق نہ سمجھے اس

پران شاء اللہ مصداق لئن شکرتم لازیدنکم کے نعاء الہی کی زیادتی کی امید ہے اور اگر کم درجہ کی گھٹیا ملے تو بھی بڑھیا ملنے کی فکر میں نہ پڑے اسی پر قناعت و صبر سے کام لے اور عین حالت قبول و تنعم میں فقر و فاقہ کے لیے خود کو تیار اور آمادہ رکھے۔

دارالعلوم کے ممان خانہ میں پہنچ کر عزیز محترم مولانا محمد تقی عثمانی سلمہ سے ملاقات ہوئی بڑی خوشی و مسرت کا اظہار کیا اتنے میں نماز ظہر کا وقت ہو گیا نماز کے بعد بڑے حضرت مفتی صاحب رحمۃ اللہ علیہ کے کمرے میں ان کی جائے نشست سے ہٹ کر ایک خوان پر کھانا لگایا ہوا ملا، اور ہم نے دونوں بھائیوں کے ساتھ بہت ہی پر تکلف اور گوناگوں کھانا کھایا۔

دفع دخل مقدر

کھانے کے درمیان دفع دخل مقدر کے طور پر مفتی محمد رفیع سلمہ نے کہا کہ اصل میں تو یہ لکڑی کا بڑا خوان اس لیے بنایا گیا تھا کہ ”مجلس تحقیقات مسائل حاضرہ“ میں کتابوں کو بے ادبی سے بچانے کے لیے اس پر رکھ لیا جائے گا، مگر پھر بوجہ سہولت کے اس کا کھانے میں بھی استعمال ہونے لگا، اور اس میں کرسی وغیرہ نہ ہونے کی وجہ سے تشبہ بھی نہیں ہوتا۔ اور جس حدیث میں حضور صلی اللہ علیہ وسلم کے حالات کا بیان ہے کہ: ما اکل رسول اللہ صلی اللہ علیہ وسلم علی خوان الخ۔ اس میں ایسی چیزوں کا ہی ذکر ہے جس پر سب کا اب عمل ہے۔ مثلاً اس میں ہے: ولا فی سکر جنة ولا خبز لہ مرقق۔ ظاہر ہے کہ اب چھوٹی پیالیوں میں سب کھاتے ہیں اور باریک چٹائی بھی بلائیکہ استعمال ہوتی ہے۔ حضرت مفتی صاحب رحمۃ اللہ علیہ کی پسندیدگی کا بھی ذکر آیا، یا اس کا ذکر آیا کہ اس کی گنجائش نکل رہی ہے۔

ایک واقعہ

احقر نے عرض کیا کہ جب احقر دارالعلوم دیوبند میں پڑھتا تھا تو ایک شادی کی تقریب سے جانٹھ جانا ہوا (غالباً یہ شادی مولانا عبدالقدوس صاحب رومی مفتی اگرہ (ہندوستان) کے برادر مکرم مولانا عبدالرحمن جامی کی تھی) وہاں اسی طرح خوان پر کھانا چٹا گیا تو اس وقت بھی اس حدیث کا تذکرہ آیا تھا اور مولانا ظہور الحسن صاحب کسولوی مرحوم سابق ناظم خانقاہ امدادیہ تھانہ بھون بھی اس مجلس میں موجود تھے اور یہی طے ہوا تھا کہ وہ خوان اٹھا دیا گیا تھا اور اس پر کپڑے کا دسترخوان بچھوایا گیا تھا۔

احقر کی عرض کا خلاصہ یہ ہے کہ دراصل کھانے کے آداب میں سے اس کا اہتمام بھی ہے کہ کھانے کی طرف احتیاج کا اظہار ہو، اسی لیے بیٹھنے سے پہلے ہی کھانا لگانا اور کھانا اٹھانے سے پہلے اٹھ جانا خلاف ادب ہوگا کہ ان دونوں صورتوں میں کھانے کا ادب ملحوظ نہیں رہتا۔ پہلی صورت میں کھانے کا محتاج الیہ ہونے کی بجائے اس کا محتاج ہونا لازم آتا ہے گویا کھانا کھانے والے کا محتاج اور منتظر ہو رہا ہے اور دوسری صورت میں کھانے سے عللاً استغناء اور بے التفاتی کا اظہار ہو رہا ہے، کہ اس کو چھوڑ کر چل دے۔

ادب یہ ہے کہ کھانے سے پہلے اس کی احتیاج کا اظہار اس کے انتظار کے ساتھ کیا جائے اور کھانے کے بعد غیر مودع ولا مستغنیٰ عنہ رہنا کہتے ہوئے پہلے کھانا اٹھا لیا جائے اس طرز عمل میں کھانے کی تعظیم و تکریم زیادہ ظاہر ہوتی ہے اسی طرح جب کھانا اونچے خوان پر رکھا ہوا ہوگا تو اس کی طرف احتیاج کا اظہار اس سے کم ہوگا اور اس کی طرف کم درجہ کے جھکاؤ کی ضرورت ہوگی بخلاف اس کے کہ زمین پر دسترخوان کے اوپر کھانا رکھا ہوا ہوگا تو اس صورت میں

کھانے کی طرف اچھی طرح جھکاؤ ہو کر پورے طور پر علائقہ کھانے کی طرف احتیاج ظاہر ہوگی، اس طرح زیادہ عاجزی اور بندگی کا اظہار ہے۔ اس کے بعد پھر دسترخوان فرکش پر ہی بیٹھا رہا۔

اشنائے گھنگو میں احقر کی آمد پر اظہار مسرت کے ضمن میں ذکر آیا کہ اچھا آپ آئے ہیں بعض مسائل میں بھی مشورہ ہو جائے گا۔ احقر نے عرض کیا کہ ماشاء اللہ یہاں پراہل علم کا بہت بڑا مجمع اور وسیع کتب خانہ موجود ہے یہ احقر تو کم علمی کے ساتھ مریض اور کم فہم بھی ہے۔ البتہ استفادہ کا محتاج اور علمی مذاکرہ کا شائق ہے۔ مولانا محمد رفیع سلمہ نے ہنس کر حضرت مفتی صاحب رحمۃ اللہ علیہ کا مقولہ نقل کیا کہ مولوی کو مفت میں کوئی روٹی نہیں دیتا۔ مجھے اس پر حضرت حکیم الامت رحمۃ اللہ علیہ اور حضرت شیخ الہند رحمۃ اللہ علیہ کے سفر کا ایک واقعہ یاد آگیا اور میں نے یہ ذیل کا واقعہ سنایا۔

حضرت شیخ الہند رحمۃ اللہ علیہ کا واقعہ

ایک دفعہ کا واقعہ ہے کہ یہ دونوں حضرات مع دوسرے بعض حضرات کے ہم سفر تھے۔ سیوہارہ کے اسٹیشن پر گاڑی پہنچی وہاں حضرت شیخ الہند رحمۃ اللہ علیہ کو لینے کے لیے بعض احباب تشریف لائے ہوئے تھے انہوں نے حضرت حکیم الامت رحمۃ اللہ علیہ سے بھی اترنے کے لیے عرض کیا۔ حضرت رحمۃ اللہ علیہ نے ناسازی طبیعت کا عذر فرمایا اس پر ان حضرات نے عرض کیا کہ آپ سے ہم وعظ نہیں کہلائیں گے، آپ حضرت شیخ کے ساتھ صرف اتر جائیں، حضرت حکیم الامت رحمۃ اللہ علیہ نے فرمایا کہ بغیر وعظ کے تو روٹی کھاتے ہوئے بھی شرم آتی ہے (حضرت شیخ الہند رحمۃ اللہ علیہ کی طرف التفات نہیں ہوا کہ حضرت شیخ رحمۃ اللہ علیہ تو وعظ نہیں فرمایا کرتے) اپنی عادت کے مطابق بے ساختہ یہ عذر فرمادیا حضرت شیخ الہند رحمۃ اللہ علیہ نے

بڑی مسانت اور برجستگی سے فرمایا کہ ہاں بھائی ایسے بے شرم تو ہم ہی ہیں کہ بے وعظ کے روٹیاں کھاتے ہیں۔ حضرت حکیم الامت رحمۃ اللہ علیہ کو اب احساس ہوا، فرماتے ہیں کہ ایسی ندامت ہوئی کہ معذرت بھی نہ کر سکا۔

اسی مجلس طعام میں حضرت تھانوی رحمۃ اللہ علیہ اور حضرت مولانا محمد احمد صاحب رحمۃ اللہ علیہ کے سفر میں ایک ہوٹل پر کھانے کا ذکر بھی آیا کہ میز پر کھانے کی بجائے پیڑھیوں کو جوڑ کر تخت بنایا گیا تھا اور ثقہ لوگوں کی طرح اس پر بیٹھ کر کھانا کھایا گیا تھا۔ میز کرسی میں تشبیہ کے مسئلہ کا بھی کچھ ذکر آیا کہ اب یہ طریقہ عام ہو گیا ہے اس میں تشبیہ نہیں رہا، مگر ثقہ لوگوں کی وضع اور طریقہ سنت کے موافق نہ ہونے کی وجہ سے طبیعت میں انشراح نہیں ہے بلکہ اس سے ضیق پائی جاتی ہے۔

اسی طرح یہ مجلس خاصی ہلکی پھلکی علمی مجلس بن گئی اس کے بعد ہم معان خانہ میں آگئے اور عصر کی نماز کے بعد حضرت مولانا مفتی محمد شفیع صاحب رحمۃ اللہ علیہ وغیرہ کے مزار پر جو کہ مسجد کے جانب مغرب قریب ہی احاطہ میں ہے حاضر ہوئے فاتحہ خوانی اور دعا کے بعد مہمان خانہ میں آگئے اور مغرب تک حضرت مفتی صاحب رحمۃ اللہ علیہ کی عنایتوں اور شفقتوں کا ذکر آتا رہا۔ مولانا محمد رفیع اور مولانا محمد تقی سلمہ اس مجلس میں شریک رہے۔

اپنی تمام تر تعلیمی، تصنیفی اور دیگر مشغولیوں کے باوجود ان دونوں عزیزان گرامی قدر نے احقر کے پاس تشریف لانے اور خاطر تواضع کرنے کا جس قدر اہتمام رکھا اس کو الفاظ میں بیان نہیں کیا جاسکتا۔ یہ ناکارہ اس قدر خاطر مدارات کا برگز متحق نہیں تھا مگر یہ عزیزان گرامی کی اپنی موروٹی تواضع اور فیاضی کے مظاہر تھے، جزا ہم اللہ تعالیٰ خیراً۔ کثرت مشاغل کے باوجود دن میں دو مرتبہ معان خانہ میں تشریف

لانے کا اہتمام فرماتے اور بہت دیر تک تشریف رکھتے پھر یہ بھی کہتے رہتے کہ زیادہ پاس بیٹھنے کا موقع نہیں مل رہا، مجھے نہایت شرمندگی ہوتی کہ جتنی دیر اس ناکارہ کے پاس بیٹھے ہو وہ کسی دوسرے اہم کام میں گزرتا البتہ احقر کو ان کی گفتگو سے کئی طرح کی مفید معلومات حاصل ہوتی تھیں اس لیے میں بادل ناخواستہ ان کے بیٹھنے کو اپنے فائدہ کے لیے برداشت کرتا رہا۔

مزارات اکابر پر حاضری

دوشنبہ کو مزارات اکابر پر حاضری کا ارادہ ہوا تو مفتی محمد رفیع صاحب سلمہ نے اپنی گاڑی مع ڈرائیور کے ہمارے سپرد کر دی اور ہم ظہر کے بعد شیخ الاسلام مولانا شبیر احمد عثمانی رحمۃ اللہ علیہ علامہ سید سلیمان ندوی رحمۃ اللہ علیہ کے مزار پر حاضری ہوئے۔ شیخ الاسلام کے مزار پر جاہ و جلال کا منظر تھا اور علامہ کے مزار پر خشکی کا مظاہرہ ہو رہا تھا۔

حضرت مولانا مفتی محمد حسن امرتسری (بانی جامعہ اشرفیہ لاہور) اور مولانا ظہور الحق صاحب (والد گرامی مولانا احتشام الحق تھانوی رحمۃ اللہ علیہ) کے مزارات پر بھی حاضری دی اور بہت آسانی کے ساتھ سوسائٹی کے قبرستان میں مل گئے ایک مسجد کی نشانی احقر کو یاد تھی۔ ۲۳، ۲۴ سال کے بعد حاضری ہوئی تھی اس مسجد کی نشانی سے بہت سہولت کے ساتھ مزار انور پر پہنچ گئے۔ بڑے رعب و جلال کے آثار معلوم ہو رہے تھے، مسجد میں دو گانہ بھی ادا کرنے کی توفیق ہوئی، فاتحہ خوانی کے ساتھ دو گانہ کا ثواب انہی کی ارواح کی نذر کر دیا گیا۔

پھر پاپوش نگر کے قبرستان حاضری دی وہاں مغالطہ لگا کہ دوسرے دروازہ سے داخل ہو گئے اور بہت چکر لگایا مگر مطلوبہ مزارات نہ مل سکے۔ آخر

بسیار تلاش کے بعد دوسرے دروازے کے بالکل متصل داخل ہوتے ہی دائیں جانب مرشدی حضرت مولانا شاہ عبدالغنی پھول پوری اور مرشدی حضرت مولانا ظفر احمد عثمانی اور مولانا شبیر علی تھانوی رحمۃ اللہ علیہ برادرزادہ حضرت حکیم الامت تھانوی رحمۃ اللہ علیہ وغیرہ کے مزارات ایک ہی احاطہ میں ہیں۔ اول الذکر دونوں حضرات کی قبروں پر پتھر بھی نصب ہیں احاطہ کے دروازہ میں داخل ہوتے ہی سامنے حضرت مولانا ظفر احمد عثمانی صاحب رحمۃ اللہ علیہ کے نام کے پتھر پر جب نظر پڑی تو بے ساختہ گریہ طاری ہو گیا اور بڑی مشکل سے خود کو سنبھالا۔ کیا عظمت و امتیازی شان عطا فرمائی گئی ہے۔ معلوم ہوتا تھا کہ ظاہری حیات کی طرح ہی علماء کرام میں بڑے عظیم مقام پر فائز ہیں البتہ حضرت شاہ عبدالغنی رحمۃ اللہ علیہ کی قبر سے تواضع اور فنائیت کے آثار ظاہر ہو رہے تھے۔

سلام اور فاتحہ خوانی اور دعا کے بعد وہاں سے رخصت ہوئے۔ حضرت مولانا ظفر احمد عثمانی رحمۃ اللہ علیہ کے بالین پر پتھر لگانے کی جگہ نہیں تھی اس لیے بجانب مشرق پتھر لگایا گیا ہے جو کہ امتیازی شان کا مظہر ہے۔ آپ کی قبر کے مواجہ میں کھڑے ہو کر سلام عرض کیا گیا۔ پھر میں نے کہا کہ عام اموات کے سماع میں اگرچہ اختلاف ہے، ہمارے اکثر اکابر کا رجحان سماع کی طرف ہے اور پھر دعا بھی کی گئی ہے ان شاء اللہ اب تو امید سماع کی غالب ہو گئی ہے۔

حضرت ڈاکٹر صاحب رحمۃ اللہ علیہ کی خدمت میں حاضری

وفات یافتہ بزرگوں کے مقابر کی زیارت کے بعد عصر کی نماز ادا کی اور زندہ بزرگ عارف باللہ حضرت ڈاکٹر عبدالحی صاحب دامت فیوضہم العالیہ (خلیفہ حضرت حکیم الامت تھانوی رحمۃ اللہ علیہ) کی مجلس بابرکت میں حاضری کی سعادت

اور کلمات طیبات کے سننے کا شرف حاصل ہوا، سلام عرض کیا حضرت والد صاحب رحمۃ اللہ علیہ کے نام کے توسط سے تعارف کرایا گیا۔ فرمایا کیسے آنا ہوا؟ عرض کیا کہ ملاقات و زیارت کے لیے۔ مسرت کا اظہار فرمایا اور فرمایا کہ ”یہ جواب لاجواب ہے۔“

حضرت تھانوی رحمۃ اللہ علیہ کے یہاں یہ طریقہ تھا کہ اپنے آنے کی غرض ملاقات کے وقت فوراً بتلادی جاتی تھی ورنہ تو گرفت ہوتی تھی۔ اور سفر کے اغراض میں سب سے زیادہ جو غرض حضرت کو پسند تھی وہ ملاقات تھی، کیونکہ ملاقات و مجلس کا کوئی بدل نہیں ہو سکتا دوسری باتوں کا بدل تو خط وغیرہ کے ذریعہ ہو سکتا ہے۔ مگر ملاقات تو حاضری کے بغیر ہو ہی نہیں سکتی۔ دربار اشرفیہ میں حاضر ہونے والوں کے اغراض پر اکثر حضرت تھانوی رحمۃ اللہ علیہ نقض فرما دیا کرتے تھے مگر جب کوئی شخص اپنے حاضر ہونے کی غرض زیارت و ملاقات بتلاتا تھا تو حضرت اس کو پسند فرماتے تھے کہ ہاں ملاقات بغیر سفر کے اور حاضری کے نہیں ہو سکتی۔ اس لیے احقر نے بھی اسی سبق سے سہارا لیا اور بے ساختہ زبان سے یہی نکلا اور حضرت ڈاکٹر صاحب مدظلہم نے بھی اس کو ”لاجواب“ قرار دیا۔ حضرت ڈاکٹر صاحب مدظلہ کی مجلس بڑی پراثر اور قلوب کی باطنی اصلاح کے لیے نہایت مفید ہوتی ہے۔ اس روز رحمت خداوندی کا دریا بہہ رہا تھا۔

ڈاکٹر مولانا قاری خلیل احمد تھانوی

تواریخ وفات

مولانا سید عبدالصبور ترمذی خلیف الرشید حضرت مولانا مفتی سید عبدالشکور ترمذی قدس سرہما برادر م مولانا عبدالقدوس ترمذی لاہور تشریف لائے تو انہوں نے محبت بھرا شکوہ کیا کہ تم نے ابھی تک بھائی عبدالصبور مرحوم کی تواریخ وفات تحریر نہیں کیں، اور ساتھ ہی حکم بھی دیا کہ جلد مرتب کر کے بیچ دو تاکہ ماہ نامہ ”الحقائق“ کے حالیہ شمارہ میں طبع کی جاسکیں۔

امثال امر میں احقر نے یہ چند تواریخ وفات مرتب کی ہیں جن میں سن ہجری و عیسوی کے اعتبار سے اعداد حروف سے تواریخ وفات نکلتی ہیں لیکن اگر ان تواریخ وفات کو مذکورہ ترتیب کو ذہن میں رکھتے ہوئے پڑھیں تو لطف دو بالا ہو جائے گا۔

(۱) سب سے پہلی تاریخ میں ایک ضابطہ لکھ کر ذکر ہے کہ جو اس دنیا میں آئے گا اس کو موت کا مزہ چکھنا ہے۔

(۲) دوسری تاریخ میں اس طرف اشارہ کیا گیا ہے کہ مولانا عبدالصبور بھی ان فنا ہونے والوں میں سے ہیں۔

(۳) تیسری تاریخ میں ہے کہ وہ ایک ولی زادہ اور مفتی اعظم کے بیٹے تھے۔

(۴) چوتھی تاریخ بتاتی ہے کہ وہ ایک قابل مفتی کے بڑے بھائی تھے۔

(۵-۶) پانچویں اور چھٹی تاریخ میں بتایا گیا ہے کہ وہ اکابرین کے تلامذہ میں سے تھے۔

(۷-۸) ساتویں تاریخ میں اشارہ ہے کہ وہ ایک بے نیاز سے آدمی

تھے لیکن پورے محلہ کے لیے ایک رہنما کا کردار ادا کرتے تھے جس کا اشارہ آٹھویں تاریخ میں ہے۔

(۹) تاریخ اس بندہ مرحوم کے لیے نیک فال ہے کہ اللہ تعالیٰ ان پر سلامتی نازل فرمائیں۔

(۱۰) دسویں تاریخ میں بشارت ہے کہ اللہ تعالیٰ نے ان کو عذاب و دوزخ سے محفوظ رکھا۔

(۱۱) گیارہویں تاریخ میں اشارہ ہے کہ دنیا میں مصائب و آلام پر صبر کا بدلہ یہ جنت ہے۔

(۱۲) بارہویں تاریخ میں حکم ہے کہ راضی خوشی اپنے رب کی طرف چلو۔

(۱۳) تیرہویں تاریخ میں بشارت ہے کہ تمہاری دل پسند چیزیں وہاں ملیں گی۔

(۱۴) چودھویں تاریخ میں اجازت کی بشارت ہے کہ اللہ کے عطاء کردہ پاکیزہ رزق میں سے کھاؤ پیو اور اللہ کا شکر کرو۔

(۱۵) پندرہویں تاریخ میں بشارت ہے کہ ان جیسے نیک لوگوں کے لیے اللہ کے یہاں بلند درجات ہیں۔

(۱۶) سولہویں تاریخ میں پسماندگان کے لیے خبر ہے کہ وہ خوش و خرم ہیں۔

(۱۷) سترہویں تاریخ اس بات کی طرف مشیر ہے کہ جنت میں جس مقام پر ان کا قیام ہے وہ رہنے کی بہترین جگہ ہے۔

اللہ تعالیٰ ان تواریخ وفات کو مرحوم کے لیے نیک فال پسماندگان کے لیے صبر و تسلی کا باعث اور احقر کے لیے ذخیرہ آخرت بنائے، آمین۔

تواریخ وفات

بسم اللہ الرحمن الرحیم

(۱) قد قال اللہ جل علمہ کل نفس ذائقۃ الموت

۲۷۹ = ۱۰۳۳ = ۲۰۱۲ھ

(۲) فانی عبد الصبور بن مولانا سید عبد الشکور

۵۳۶ = ۸۸۷ = ۱۳۳۳ھ

(۳) ولی زادہ مولانا عبد الصبور انتقال کر گئے

۵۰ = ۵۳۲ = ۸۳۱ = ۱۳۳۳ھ

(۴) آہ مولانا عبد الصبور یک برادر بزرگ مفتی عبد القدوس

۵۳۹ = ۶۶۶ = ۸۰۷ = ۲۰۱۲ھ

(۵) یک ادیب عبد الصبور شاگرد مولانا رسول خان

۲۵۲ = ۱۵۶۰ = ۲۰۱۲ھ

(۶) بندہ کامران مولوی عبد الصبور شاگرد مولانا محمد ادریس کاندھلوی

۳۷۳ = ۳۹۷ = ۱۱۳۲ = ۲۰۱۲ھ

(۷) بندہ بے نیاز عبد الصبور بن مولانا سید عبد الشکور

۱۴۱ = ۲۰۵ = ۸۸۷ = ۱۳۳۳ھ

(۸) ہادی کوچہ مولانا سید عبد الصبور استاد جامعہ حقانیہ ساہیوال

۵۴ = ۶۰۷ = ۷۷۲ = ۱۳۳۳ھ

(۹) فقد قال جل قوله سلام علیہ یوم ولدو یوم یموت و یوم یبعث حیا

۳۸۹ = ۱۵۲۳ = ۲۰۱۲ھ

- (۱۰) قال الله جل امره فوقاهم الله شر ذلك اليوم
۳۷۶ = ۱۵۳۶ = ۲۰۱۲
- (۱۱) فانما قال الله جل علمه وجزاهم بما صبروا وجنة وحريرا
۵۳۷ = ۸۸۶ = ۱۲۳۳ھ
- (۱۲) ولقد قال جل علمه ارجع الى ربك راضية
۳۳۹ = ۱۵۶۳ = ۲۰۱۲
- (۱۳) قد قال جل علمه ولكم فيها ما تشتهي انفسكم
۳۱۳ = ۱۵۹۹ = ۲۰۱۲
- (۱۴) فقال جل قوله كلوا من طيبات ما رزقناكم واشكروا الله
۳۸۵ = ۱۶۲۷ = ۲۰۱۲
- (۱۵) فقد قال عز وجل فالتك لهم الدرجات العلى
۳۳۱ = ۱۰۰۲ = ۱۲۳۳ھ
- (۱۶) قد قال الله جل كلامه فهو في عيشة راضية
۳۳۰ = ۱۵۸۲ = ۲۰۱۲
- (۱۷) لقد قال الله جل قوله حسنت مستقرا ومقاما
۵۰۵ = ۱۵۰۷ = ۲۰۱۲
- خلاصہ کلام خلیل احمد تھانوی
۸۱۷ = ۱۱۹۰ = ۲۰۱۲

۱۱ / شعبان المعظم ۱۴۳۳ھ

مولوی محمد آصف چنیوٹی

جامعہ حقانیہ کا ۵۸واں سالانہ جلسہ تقسیم اسناد

فقہ العصر یادگار اسلاف حضرت مولانا مفتی سید عبدالشکور ترمذی قدس سرہ کے لگائے ہوئے عظیم دینی گلشن جامعہ حقانیہ ساہیوال سرگودھا میں طلبہ کے تعلیمی سال کے اختتام پر سالانہ جلسہ گزشتہ چھپن برس سے منعقد ہو رہا ہے، اس سال بھی حسب سابق یہ سالانہ تبلیغی و اصلاحی جلسہ مؤرخہ ۲۱/۲ شعبان المعظم ۱۴۴۳ھ بمطابق ۲۲/۲۳ جون ۲۰۱۲ء کو جامعہ حقانیہ کے ناظم اعلیٰ اساتذہ العلماء حضرت مولانا صالح محمد صاحب دامت برکاتہم استاذ الحدیث جامعہ المعارف الشرعیہ ڈیرہ اسماعیل خان کی سرپرستی میں منعقد ہوا، جس میں ملک بھر سے جید علماء کرام اور مشائخ عظام نے شرکت کی۔

جلسہ کی پہلی نشست شہر کی قدیم و عظیم جامع مسجد حقانیہ میں منعقد ہوئی جس میں نماز جمعہ سے قبل حضرت مولانا قاری محمود احمد رحیمی صاحب مدظلہم مدرس جامعہ خیر المدارس ملتان کا بیان ہوا۔ حضرت نے بڑا ہی پراثر بیان فرمایا، خطبہ جمعہ حضرت مولانا صالح محمد صاحب ارشاد فرمایا اور اس کے بعد نماز جمعہ کی امامت بھی کرائی۔

جلسہ کی دوسری نشست میں بعد نماز مغرب جامعہ حقانیہ میں منعقد ہوئی جس میں شیخ الحدیث حضرت مولانا ارشاد احمد صاحب مدظلہم مہتمم دارالعلوم عید گاہ کبیروالا نے اصلاحی بیان فرمایا۔

جلسہ کی تیسری نشست ۲ شعبان بروز ہفتہ بعد نماز ظہر منعقد ہوئی، جس میں حضرت علامہ مولانا عبدالغفار تونسوی مدظلہم نے شان صحابہ اور رد رافضیت

کے موضوع پر بہت ہی عمدہ اور مفصل و مدلل بیان فرمایا، اس نشست میں اہل شہر کے علاوہ قرب و جوار کے دیہاتوں سے عوام کی ایک کثیر تعداد نے شرکت کی۔

جلسہ کی چوتھی اور آخری نشست بعد نماز عشا منعقد ہوئی جس میں ابتدائی بیان حضرت مولانا قاضی عبدالرشید صاحب مدظلہم ڈپٹی سیکرٹری وفاق المدارس العربیہ پاکستان و مہتمم مدرسہ فاروقیہ راولپنڈی نے مدارس کی ضرورت و اہمیت، افادیت پر بڑا ہی عمدہ بیان فرمایا، ماشاء اللہ حضرت مولانا مدظلہم کا بیان نہایت جامع مفید اور موثر تھا، اس کے بعد حضرت مولانا طاہر مسعود صاحب مدظلہم نے جامعہ کا تعارف پیش کیا۔

اس کے بعد درجہ تخصص فی الفقہ سال دوم اور مشکوٰۃ شریف سے فارغ ہونے والے علماء کرام و طلبہ کی دستار بندی ہوئی، اور درجہ حفظ و کتب کے طلبہ میں اسناد تقسیم کی گئیں۔

آخری بیان سے قبل حضرت صدر جامعہ حفظہ اللہ نے تشریف آوری پر علماء کرام کا تہ دل سے شکریہ ادا کیا، منتظمین کی کوششوں کو سراہا۔

اس کے بعد ابن سفیر ختم نبوت حضرت مولانا محمد الیاس چنیوٹی صاحب مدظلہم العالی نے رد قادیانیت کے حوالہ سے بیان فرمایا اور انہی کی دعا پر یہ سالانہ جلسہ ممکن و خوبی اختتام پذیر ہوا۔

دل سے دعا ہے کہ حق تعالیٰ اس جامعہ اور تمام دینی اداروں کو ہمیشہ قائم و دائم رکھیں اور ان کے فیض کو عام و تام فرمائیں

فقہ العصر مفتی سید عبدالشکور ترمذی رحمۃ اللہ علیہ

الاستفتاء

وارجلکم بکسر لام قراءت کی تحقیق

قول خداوند کریم: فاغسلوا وجوهکم وایدیکم الی المرافق وامسحوا برؤوسکم وارجلکم میں بکسر لام کی قراءت متواترہ ہے یا شاذہ؟
بحوالہ کتب ارشاد فرمائیں۔

الجواب وهو الملهم للصدق والصواب

قال العلامة الشامی: القرآن الذی تجوزہ الصلاة بالاتفاق هو المضبوط فی مصاحف الائمة التي بعث بها عثمان رضی اللہ عنہ الی الامصار وهو الذی اجمع علیہ الائمة العشرة وهذا هو المتواتر جملة وتفصيلاً فما فوق السبعة الی العشرة غیر شاذ وانما الشاذ ما واء العشرة وهو الصحيح۔ وتمام تحقیق ذلك فی فتاویٰ العلامة القاسم (شامی ج ۱ ص ۲۵۳)

قال فی غیث النفع فی القراءة السبع مذهب الاصولیین وفقہاء المذاهب الاربعة والمحدثین والقراء ان التواتر شرط فی صحة القراءة ولا تثبت بالسند الصحيح غیر المتواتر الخ۔ فالشاذ ما ليس بمتواتر وكل ما زاد الآن علی القراءات العشرة فهو غیر متواتر (حاشی سراج القاری ص ۱۸)

ان دونوں عبارتوں سے واضح ہے کہ ائمہ سبعہ بلکہ عشرہ کی قراءتیں متواتر ہیں

اور شاذ وہ قراءت ہے جو متواتر نہ ہو اور قراءت عشرہ کے علاوہ جو قراءت ہے وہ شاذ ہے۔ جب یہ اصول معلوم ہو گیا تو اب وارجلکم بحمر لام کی قراءت کے بارہ میں کوئی شبہ باقی نہیں رہتا کہ یہ قراءت بھی فتح لام یعنی بالنصب کی قراءت کی طرح ہی متواتر ہے، اور قراءت بالجر اور قراءت بالنصب کے تواتر میں ذرہ برابر فرق نہیں ہے۔ قراءت بالجر کو شاذ نہیں کہا جاسکتا کیونکہ اس کے روایت کرنے والے قاری قراء سبعہ میں شمار ہوتے ہیں اور ان کی قراءت متواتر ہے۔

علامہ شاطبی رحمۃ اللہ علیہ اپنے قصیدہ لامیہ میں فرماتے ہیں: وارجلکم بالنصب عم رضا عللا۔

اس کی شرح میں علامہ ابن القاسم لکھتے ہیں: ثم اخبر ان المشار اليهم بعم والراء والعين في قوله عم رضا عللا وهو نافع وابن عامر والكسائي وحفص قرؤا وارجلکم الى الكعبيين بنصب اللام فتعين للباقيين القراءت بخفضها (سراج القاری ص ۱۹۸)

’غیث النفع‘ میں ہے: (وارجلکم) قرأ نافع والشامي وعلى وحفص بنصب اللام عطفاً على وجوهكم والباقون بالخفض عطفاً على برؤسكم والمراد بالمسح فيها الغسل والعرب تقول تمسحت للصلاة اي قوضأت لها (حاشی سراج القاری ص ۲۰۰)

ائمہ قراءت کی ایسی تصریحات کے علاوہ ائمہ تفسیر نے بھی دونوں قراءتوں کو مشہور و متواتر قرار دیا ہے۔ چنانچہ تفسیر جلالین کے مقدمہ میں علامہ سیوطی رحمۃ اللہ علیہ نے تصریح کی ہے کہ اس تفسیر میں قراءت مشہورہ پر تنبیہ کی جائے

گی ان کے الفاظ یہ ہیں: وتنبیہ علی القراءات المخلفة المشهورة (ص ۲)
 پھر ارجلکم میں دونوں قراءتوں کا ذکر فرمایا ہے۔ فرماتے ہیں:
 وارجلکم بالنصب عطفاً علی ایدیکم والجری علی الجوار (ص ۹۳)
 اس پر علامہ الجبل ارقام فرماتے ہیں: وفي السمين قرأ نافع وابن
 عامر والكسائي وحفص عن عاصم ارجلکم بالنصب وباقي السبعة
 وارجلکم بالجراخ۔ (ج ۱ ص ۳۶۷)
 اس کے بعد چار توجیہات کی ہیں قابل دید بحث ہے۔

کتاب ”املاء مامن به الرحمن“ لابی البقاء میں بھی قراءت
 بالجرا کو قراءت بالنصب کی طرح ہی مشور لکھا ہے فرماتے ہیں: ویقرأ بالجرا
 وهو مشهور ایضاً کشہرة النصب وفيها وجهان احدهما انها معطوفة
 علی الرؤس فی الاعراب والحکم مختلف فالرؤس ممسوحة والارجل
 مغسولة وهو الاعراب الذی یقال هو علی الجوار ولیس بممتنع ای یقع
 فی القرآن لکثرته فقد جاء فی القرآن والشعر فمن القرآن قوله تعالى
 ”وحوّرين“ علی قراءة من جرو وهو معطوف علی قوله ”باکواب
 واباریق“۔ (حاشی الجبل ج ۲ ص ۳۹۱)

تفسیر نازن میں ہے: وسبب هذا الاختلاف اختلاف القراء في هذا
 الحرف فقرأ نافع وابن عامر والكسائي وحفص عن عاصم وارجلکم
 بفتح اللام عطفاً علی الغسل۔۔۔۔۔ وقرأ ابن كثير وابوعمر وحمزة
 وابوبکر عن عاصم وراجلکم بكسر اللام عطفاً علی المسح (ج ۲ ص ۱۹)
 تفسیر کبیر میں ہے: حجة من قال بوجوب المسح مبنی علی

القراءتين المشهورتين في قوله وارجلکم فقراً ابن كثير وحمزة
وابوعمر وعاصم في رواية ابی بکر عنه بالجرو قرأ نافع وابن عامر
وعاصم في رواية حفص عنه بالنصب الخ (ج۔۔ ص ۵۳۶)

تفسیر خازن اور تفسیر کبیر میں امّہ سبعہ میں سے ان امّہ کا نام بھی صریحاً بتلادیا گیا
ہے جن کی قراءت بالبحر ہے۔ یہ قراء ابن کثیر، حمزہ، ابو عمر اور عاصم سے ابو بکر کی
روایت ہے۔ یعنی حضرت امام عاصم کے ایک شاگرد حفص نے اپنے استاذ امام عاصم
سے نصب کے ساتھ پڑھا ہے اور امام عاصم کے دوسرے شاگرد ابو بکر نے حبر کے
ساتھ روایت کیا ہے۔ اور جس طرح حفص کی روایت بالنصب نافع، ابن عامر،
علی السکائی کی قراءت بھی ہے اسی طرح ابو بکر کی روایت بالبحر ابن کثیر ابو عمر بصری
حمزہ کوئی کی بھی قراءت ہے۔

قراء سبعہ میں سے جتنے قاری نصب کے ساتھ پڑھتے ہیں اتنے ہی
قاری جر کے ساتھ پڑھتے ہیں پھر ایک کو متواتر اور دوسری کو شاذ کہنے کے کیا معنی ہیں؟
اول تو عشرہ میں سے، پھر ایک راوی کی روایت متواتر ہے اگر قراءت
بالبحر کسی راوی کا تفرد بھی ہو تا تو پھر بھی وہ قراءت متواتر ہوتی اور یہاں تو سبعہ میں سے
برابر برابری نصب اور جر کو پڑھتے ہیں اس میں تو ادنیٰ درجہ میں بھی قراءت بالبحر کے
تواتر میں شبہ کی گنجائش نہیں ہے اگر اس طرح قراءت متواترہ میں شبہات پیدا
کر کے ان کو قراءت شاذہ بنایا جائے گا تو قراءت بالنصب کا بھی متواتر ہونا ثابت نہیں
کیا جاسکتا یہ دونوں قراءتیں یقیناً متواترہ ہیں۔

جن لوگوں نے یہ کہہ دیا ہے :

’غیر متلو قراءت کا لفظ اس قراءت سے نہ مقابلہ کر سکتا ہے اور نہ

مخالفت۔ لہذا متواترہ قراءت کے مطابق ہونا ہی ثابت ہوتا ہے، (اہل سنت پاکٹ بک ص ۳۸۷)

یہ قطعاً غلط اور غیر تحقیقی بات ہے قراءت متواترہ کو غیر متلو کہنے کا کیا مطلب ہے؟ ایک روایت کے مطابق اعراب لگنے کی وجہ سے اس کی تلاوت زیادہ ہونے سے کیا دوسری متواتر قرائتیں غیر متلو ہو گئیں؟ ہرگز نہیں یہ ایک عامیانہ مغالطہ ہے شہرت اور تواتر کا مدار ہمارے کثرت سے پڑھنے پر نہیں ہے بلکہ ائمہ تک ان کے بطریق شہرت و تواتر پہنچنے پر ہے جو قراءت اس زمانہ میں مشہور و متواتر ہو چکی وہ ہمیشہ مشہور و متواتر ہی رہے گی خواہ اس کو اب ساری دنیا ترک کر دے اور جو قراءت اس وقت شاذ تھی اب اس کے اختیار کر لینے سے وہ مشہور نہیں ہو جاتی۔

اس کی نظیر حدیث مشہور و متواتر ہے کہ ائمہ حدیث تک جو حدیث جیسی سند کے ساتھ پہنچی وہ اسی طرح بعد میں سمجھی جائے گی اگر مشہور حدیثوں کا پڑھنا پڑھنا بند ہو جائے تو وہ حدیثیں شاذ نہیں ہو جائیں گی بلکہ بدستور مشہور رہیں گی اور جو حدیثیں ضعیف سند کے ساتھ یا بطریق خبر واحد کے روایت کی گئی ہیں ان کو بعد میں شہرت حاصل ہو جانے سے مشہور کا درجہ حاصل نہیں ہو جائے گا البتہ تلقی امت بالقبول کی وجہ سے وہ قابل احتجاج ہو جائیں گی مگر سند کے اعتبار سے وہی درجہ رہے گا جو قرن اول میں ان کو حاصل تھا۔ فافہم وتفکر فانہ دقیق وبال تفکر حقیق۔

نماز میں ارسال کے متعلق مذہب مالکی کی تحقیق

(۲) حضرت امام مالک رحمۃ اللہ علیہ ارسال ید کے نمازیں قائل ہیں یا نہیں؟
تو اس کے متعلق حواجیات پر غور کر لیا جائے:

بداية المجتہدین ہے: اختلف العلماء في وضع اليدين احدهما على الاخرى في الصلاة فكره ذلك مالك في الفرض واجازه في النفل ورأى قوم ان هذا الفعل من سنن الصلاة وهم الجمهور الخ (ص ۱۳ ج ۱)
اس سے امام مالک رحمۃ اللہ علیہ کا مذہب واضح ہو رہا ہے کہ فرض اور نفل میں فرق فرماتے ہیں فرض میں ارسال اور نفل میں وضع کو اختیار فرماتے ہیں مگر اشہب نے دونوں میں امام مالک رحمۃ اللہ علیہ سے روایت کیا ہے۔

علامہ زرقانی رحمۃ اللہ علیہ شرح مؤطا امام مالک میں نقل کرتے ہیں: وروى اشهب عن مالك لا بأس به في النافلة والفريضة وكذا قال اصحاب مالك المدنيون وروى معرف وابن الماجشون ان مالكا استحسنة ----- وروى ابن القاسم عن مالك الارسال وصاراليه اكثر اصحابه الخ (ص ۴۹ ج ۱)

لیکن ارسال پر بڑا اشکال یہ ہوتا ہے کہ حضرت امام مالک رحمۃ اللہ علیہ نے خود اپنے مؤطا میں روایت فرمایا ہے: من كلام النبوة اذالم تستحي فاصنع ماشئت۔ و وضع اليدين احدهما على الاخرى في الصلاة يضع اليمنى على اليسرى وتعجيل الفطرو الامتينا؟؟ بالسحور وقوله يضع اليمنى على اليسرى من قول مالك ليس من الحديث (زرقانی ص ۴۸ ج ۲)

اس سے ان کا مذہب وضع اليمنى على اليسرى معلوم ہوتا ہے۔
”معارف السنن“ (ص ۳۳۵ و ۳۳۶ ج ۲) پر یہ بحث اسی طرح ہے جس

طرح اوپر لکھی گئی ہے۔

”اعلاء السنن“ (ص ۱۳۱ ج ۲) پر ”رحمة الامم“، للشعرانی سے نقل فرمایا ہے: واجمعوا على انه ليس وضع اليمين على الشمال في الصلاة الا في رواية عن مالك وهي المشهورة انه يرسل يديه ارسالاً وقال الاوزاعي بالتخير۔

علامہ نووی شرح مسلم میں فرماتے ہیں: وعن مالك روايتان احدهما يضعهما تحت صدره والثانية يرسلهما ولا يضع احدهما على الاخرى وهذا رواية جمهور اصحابه وهي الاشهر عندهم الخ (ص ۳، ج ۱) ان حواجیات سے ثابت ہوا کہ ہدایہ میں جو حدیث ان من السنة وضع اليمين على الشمال تحت السرة کے بعد فرمایا ہے وہ حجة على مالك في الارسال (ص ۸۶ ج ۱) اس کا یہ جواب درست نہیں کہ ”صاحب ہدایہ کو مغالطہ ہوا امام مالک کا یہ مذہب ہرگز نہیں“ (پاکٹ بک ص ۴۰۰) کیونکہ ان کے مذہب میں ارسال کی روایت بھی ہے جیسا کہ اوپر گزرا بلکہ ان کے جمہور اصحاب کا مذہب ارسال ہی ہے اور یہی روایت امام مالک رحمۃ اللہ علیہ سے مشہور ہے البتہ یہ اعتراض درست اور قوی ہے کہ مؤطا میں ان سے ارسال کی روایت نہیں ہے بلکہ اس کے خلاف وضع کی روایت ہے۔

اسی طرح یہ جواب بھی صحیح نہیں کہ ”صاحب ہدایہ کی مراد مالک سے دوسرا مالک ہے جو کہ مذہب اشیعہ ہے“ (ص ۴۰۰) صاحب ہدایہ کو اگر مغالطہ لگ گیا تھا تو کیا ان سب ناقلین مذہب کو دھوکہ لگ گیا جنہوں نے ان کے مذہب کی ایک روایت ارسل کو نقل کیا ہے جن میں خود ان کے مذہب کے بڑے بڑے ثقہ

اور علماءِ تہمیدین شامل ہیں؟

دوسری یہ بات بھی قابلِ فہم نہیں ہے کہ صاحبِ ہدایہ اہل سنت کے اختلافی مسائل کو بیان کرتے کرتے ایک شیعہ (مالک) کے مذہب کی تردید کے درپے کیوں ہو جاتے۔ پھر اس جواب سے مخلصی بھی حاصل نہیں ہوتی کیونکہ امام اوزاعی رحمۃ اللہ علیہ سے بھی یہ روایت ارسال کی موجود ہے۔ اس کا کیا جواب دیا جائے گا کیا ان کو بھی شیعہ بنایا جائے گا؟

اس وقت اس بات کی تحقیق نہیں ہو سکی کہ حضرت امام مالک رحمۃ اللہ علیہ کے بازو نکل جانے کی وجہ سے ارسالِ یدِ مشہور ہو گیا، بظاہر یہ تاویل صحیح نہیں معلوم ہوتی اس لیے کہ ان کے مذہب کے ناقلین نے ارسالِ ید کی وجہ اور سبب ان احادیث کو بنایا ہے جن میں وضع ید کا ذکر نہیں آیا۔ چنانچہ ہدایۃ المجتہدین ہے:

والسبب فی اختلافہم انہ قد اجماعوا آثار ثابتة نقلت فیہا صفة صلاتہ علیہ الصلوۃ والسلام ولم ینقل فیہا انہ کان یضع یدہ الیمنی علی الیسری (ص ۱۳۷ ج ۱)

اور یہ سبب کچھ معقول بھی نہیں ہے کہ بازو نکل جانے کا واقعہ مشہور ہو اور امام کا عذر معلوم ہوا اس کے باوجود ان کی طرف ارسال کو بطور مذہب منسوب کر دیا گیا ہو۔ واللہ اعلم بحقیقۃ الحال والیہ المرجع والمآب۔

سید عبدالشکور ترمذی عفی عنہ

مدرسہ عربیہ حقانیہ ساہی وال ضلع سرگودھا

۱۵ / رمضان المبارک ۱۴۰۶ھ

مولانا محمد آصف چنیوٹی

اخبار الجامعہ

۱۸/ رجب المرجب: حضرت مدظلہم نے جامعہ حقانیہ للبنات میں تمام درجات کا آخری درس دیا اور آخر میں دعا کرائی۔ ۹۱: حضرت مدظلہم نے مدرسہ اعدادیہ فتحیہ للبنات سلاوالی میں بخاری شریف کا آخری درس دیا۔ ۲۰: حضرت مدظلہم مدرسہ حفصہ للبنات پٹخان کوٹ میں مشکوٰۃ شریف کا آخری درس دیا اور دعا فرمائی۔ ۲۱: حضرت مدظلہم جامعہ اشرفیہ لاہور تشریف لے گئے اور حضرت اقدس مولانا سالم قاسمی صاحب دامت برکاتہم مستتم دارالعلوم دیوبند (وقف) انڈیا سے ملاقات فرمائی۔ ۲۵: وفاق المدارس العربیہ پاکستان کے تحت طلباء و طالبات کے سالانہ امتحان شروع ہوئے جامعہ کے طلباء کاسٹرف جامعہ محمودیہ سگودھا بنا اور ہر سال کی طرح طالبات کاسٹرف جامعہ حقانیہ ہی بنا۔ اللہ پاک تمام طلباء و طالبات کو کامیاب فرمائیں۔ ۲۹: جامعہ حقانیہ میں طلباء کا سالانہ تقریری امتحان ہوا۔

یکم شعبان المعظم: جامعہ حقانیہ کا سالانہ دوروزہ تبلیغی اصلاحی جلسہ منعقد ہوا جس کی مکمل کارروائی شامل اشاعت ہے۔ ۳: حضرت مدظلہم نے مولوی اسعد اللہ عمر صاحب کی دعوت پر پھول نگر میں جلسہ عام سے بیان فرمایا۔ ۶: حضرت مدظلہم نے چک نمبر ۲ میں تکمیل حفظ قرآن کی تقریب سے بیان فرمایا۔ ۷: حضرت مدظلہم نے جامعہ حقانیہ للبنات میں چالیس روزہ فہم دین کورس کے آغاز کے موقع پر بیان فرمایا۔ ۱۴: حضرت مدظلہم دوروزہ اصلاحی دورہ پرمی، اسلام آباد، پنڈی تشریف لے گئے اور مختلف مقامات پر بیانات ہوئے۔

اعلان داخلہ برائے درجہ تخصص فی الافاء

جامعہ حقانیہ (ساہیوال سرگودھا) میں درجہ تخصص کے داخلوں کی درخواستیں ان شاء اللہ تعالیٰ مؤرخہ ۹ شوال ۱۴۳۳ھ تا ۱۳ شوال ۱۴۳۳ھ وصول کی جائیں گی۔ بعد ازاں تقریری اور تحریری امتحانات لیے جائیں گے جن میں کامیاب ہونے والے طلبہ میں سے دس طلبہ کامیابی کی ترتیب سے داخلہ کے لیے منتخب کیے جائیں گے امیدوار حضرات سے گزارش ہے کہ مندرجہ ذیل امور ذہن نشین فرمائیں :

(۱) صرف وہ طلبہ داخلہ کے لیے تشریف لائیں جو وفاق المدارس یا کسی مستند دینی درس گاہ سے دورہ حدیث کے امتحان میں جید درجہ میں کامیاب ہوئے ہوں۔ اور کشف الدرجات اور قومی شناختی کارڈ کی فوٹو کاپی ہمراہ لائیں۔

(۲) صاف ستھری اردو اور عربی کتابت پر دسترس ہونا بھی داخلہ کیلئے ضروری ہے۔

(۳) تخصص فی الافاء میں داخلہ کے بعد دو سالہ نصاب پورا کرنا لازم ہوگا۔

(۴) داخلہ کے لیے ضروری ہے کہ امیدوار کی وضع قطع شریعت کے مطابق ہو۔

(۵) تحریری امتحان کے دو پرچے ہوں گے جن کی تفصیل درج ذیل ہے :

پہلا پرچہ : مشکاة المصابیح، نور الانوار، اور ہدایہ ثالث سے متعلق ہوگا۔

دوسرا پرچہ : صرف، نحو، اصول حدیث و تفسیر وغیرہ مختلف علوم و فنون پر مشتمل ہوگا۔

(۶) تقریری امتحان میں عبارت کی درستگی، عقائد و نظریات اور افہام و تفہیم کی صلاحیت اور طرزِ تکلم خاص طور پر ملحوظ ہوں گے۔

برائے رابطہ : 048-6786002/03213439428-0332-7548814-0301-4843429

